

باصحاحانہ کاترجان

الحقانیہ

مجلہ

سامیال
سکودھا

رجب المرجب ۱۴۴۳ھ جون ۲۰۱۲ء



بانی: فقیہ العصر حضرت مولانا مفتی عبد الشکور رحمہ اللہ

فہرست

- 3 برادر معظم مولانا سید عبدالصبور ترمذی رحمہ اللہ علیہ --- مفتی سید عبدالقدوس ترمذی مدظلہم
11 درس حدیث --- مولانا منظور احمد نعلانی رحمہ اللہ تعالیٰ
13 ملفوظات حکیم الامت رحمہ اللہ --- حضرت مولانا حافظ ابرار الحق صاحب حتی
15 کتاب ”الہند“ کے عقائد کا بر علماء دیوبند کی نظر میں --- فقہ العصر مفتی سید عبدالشکور ترمذی
27 رشوت کی گرم بازاری --- حضرت مولانا مفتی محمد عاشق الہی بلند شہری
30 غیبت ایک گناہ اور اس سے بچنے کا طریقہ --- مولانا امین احمد مظاہری زید مجدہم
34 غفلت کے اسباب، علامات، ہولناکیاں اور علاج --- مولانا حذیفہ وساتوی
42 نالہ فراق --- حافظ محمد بخش سیالوی
43 تعارف کتب --- ع۔ن۔ت
45 اخبار الحامہ --- مولانا محمد آصف پٹھوٹی

خط و کتابت کیلئے: دفتر باہنامہ الحقا نمبر جامعہ حقانیہ ساہیوال سرگودھا

web-www.alhaqqania.org

E-mail-alhaqqania@yahoo.com

048-6786002/6786899

کلمہ الحق

مفتی سید عبدالقدوس ترمذی مدظلہم

برادر معظم مولانا سید عبدالصبور ترمذی رحمۃ اللہ علیہ

حضرت مولانا سید عبدالصبور ترمذی رحمۃ اللہ تعالیٰ علیہ کی وفات کے بعد ۳/ مئی ۲۰۱۲ء کو جامع مسجد حقائقہ ساہیوال سرگودھا میں جمعہ کے اجتماع سے مدیر ”مجلہ الحقائقہ“ نے جو خطاب فرمایا اسے جامعہ کے مدرس مولانا محمد آصف پٹیوٹی صاحب نے ٹیپ ریکارڈ کی مدد سے ضبط کر لیا ہے۔ مدیر ”مجلہ الحقائقہ“ کی نظر ثانی و حذف و اضافہ کے ساتھ اس مرتبہ کے اداریہ میں وہ خطاب بدیہ قارئین ہے۔ (ادارہ)

خطبہ ابتدائیہ :

اما بعد:

فاعوذ بالله من الشیطن الرجیم بسم الله الرحمن الرحیم ”کل نفس ذائقة الموت“ صدق الله العظیم۔

قرآن پاک کا جو حصہ اس وقت تلاوت کیا گیا ہے اس میں حق تعالیٰ کا ارشاد ہے کہ اس دنیا میں جو ذی روح، ذی نفس پیدا ہوا ہے اس نے موت کا ذائقہ ضرور چکھنا ہے۔ اگر دنیا ہمیشہ کے لئے رہنے کی جگہ ہوتی تو سرور دو عالم امام الانبیاء خاتم الانبیاء حضور ﷺ ہمیشہ ہمیشہ کے لئے دنیا میں تشریف فرما ہوتے، اور آپ کی وفات نہ ہوتی۔ ایک شاعر کہتا ہے

ولو كانت الدنيا تدوم لاهلها لكان رسول الله فيها مخلداً
لیکن اللہ تعالیٰ کا یہ نظام ہے کہ یہاں جو آیا ہے وہ جانے کے لئے آیا ہے۔ عربی زبان کے ایک شاعر نے بھی یہ بات یوں بیان کی ہے

الایساکن القصر المعلى ستدفن عن قریب فی التراب
بڑے بڑے محلات میں رہنے والو! یاد رکھو کہ عنقریب تم جو زمین ہو جاؤ گے،
تمہیں زمین میں دفن کر دیا جائے گا۔

لہ ملک ینادی کل یوم لدوا للموت وابتوا للخراب
فرشتہ روزانہ آواز دے کر کہتا ہے کہ تم پیدا ہو رہے ہو مرنے کے لئے۔ یہ
عمار میں بنا رہے ہو مرنے کے لئے۔

قلیل عمرنا فی دار دنیا و مرجعنا الی بیت التراب
دنیا کے اندر ہمارا قیام عارضی اور چند سال کے لئے ہے بالآخر ہمیں مٹی کے
گھر میں پہنچنا ہے۔

اللہ تعالیٰ قرآن کریم میں ارشاد فرماتے ہیں :

وما هذه الحیوة الدنیا الا لھو ولعب دنیا کی زندگی کیا ہے؟ لہو و لعب
ہے اس لیے دنیا میں رہتے ہوئے انسان کو آخرت کی تیاری کرنی چاہئے۔ نبی کریم ﷺ
کا ارشاد ہے :

الدنیا مزرعة الآخرة۔ دنیا آخرت کی کھیتی ہے۔

یہاں انسان آخرت کی تیاری کے لئے آیا ہے۔ اللہ تعالیٰ چاہے اسے سو سال کی
زندگی عطا فرمائیں یا پچاس سال، ساٹھ سال، ستر سال کی بالآخر اس نے یہاں سے جانا ہے۔
جناب نبی کریم ﷺ نے فرمایا کہ اس (میری) امت کی عمر عام طور پر
”ما بین الستین والسبعین“ ساٹھ اور ستر سال کے درمیان ہے۔ اس کے بعد جتنی
عمر ہے وہ سارا کا سارا نفع ہی نفع ہے۔ خود نبی کریم ﷺ کی عمر مبارک تریسٹھ سال ہے۔
جب آپ ﷺ کی وفات کا وقت قریب آیا تو حضرت عزرائیل اور حضرت جبرائیل علیہما

السلام حاضر ہوئے اور انہوں نے آپ سے روح مبارک قبض کرنے کی اجازت لی۔ کیونکہ انبیاء عظیم السلام سے اس کی اجازت لی جاتی ہے اور انہیں اللہ کی طرف سے اختیار بھی دیا جاتا ہے۔ حضور اکرم ﷺ سے حضرت عمر ائیل علیہ السلام نے جب آکر یہ عرض کیا کہ اللہ تعالیٰ کی طرف سے یہ پیغام ہے کہ آپ ﷺ اگر چاہیں تو آپ کو اور عمر بھی عطا کی جاسکتی ہے۔ اس کے جواب میں آخری لفظ آپ علیہ السلام کی زبان مبارک پر کیا تھے؟ اس بارہ میں حضرت عائشہ رضی اللہ عنہا فرماتی ہیں کہ آپ علیہ السلام کی زبان سے آخری لفظ یہ نکلا ”اللهم الرفیق الاعلیٰ“ اے اللہ مجھے تو آپ کی رفاقت چاہئے۔ آپ نے آخرت کو اختیار فرمایا اور تریسٹھ سال کی عمر مبارک میں آپ کی وفات ہوئی۔

ہم نے دنیا میں کس طرح رہنا ہے اس کے بارہ میں آپ علیہ الصلوٰۃ والسلام نے فرمایا بکن فی الدنیا کأنک غریب او عابر سبیل۔ دنیا میں ایسے رہو جیسے مسافر۔ بلکہ اس مسافر کی طرح جو راستہ طے کر رہا ہو۔ کیونکہ مسافر کی بھی دو قسمیں ہیں۔ ایک وہ مسافر ہے جو سفر کے بعد کسی منزل پر جا کر دو دن چار دن آٹھ دن دس دن قیام کرتا ہے۔ اور ایک مسافر وہ ہے جو سفر طے کر رہا ہے منزل پر نہیں پہنچا۔ آپ علیہ السلام نے فرمایا تم اپنے آپ کو اس مسافر کی طرح سمجھو جو راستہ طے کر رہا ہے۔ ہمیں دنیا میں اس طرح رہنے کا حکم دیا گیا ہے۔

پھر جب انسان حضور اکرم ﷺ کی ہدایات، اللہ تعالیٰ کے احکام اور قرآن و سنت کے مطابق زندگی گزارتا ہے، ظاہر ہے کہ ایک دن اس نے دنیا سے رخصت ہونا ہی ہے، لیکن اس کے لئے کوئی پریشانی نہیں ہوگی۔ بلکہ موت اس کے لئے تحفہ ہوگی۔ موت مومن کے لئے بڑی نعمت ہے۔ موت تحفہ ہے، اس کے لئے ہمیں تیاری کرنی چاہئے، اس کا انتظار رہنا چاہئے۔ اس لئے کہ موت کے بعد جو دولتیں اور نعمتیں اللہ تعالیٰ

اہل ایمان اور مسلمانوں کو عطا فرمائیں گے اس سے دنیا کی تمام پریشانیوں سے نجات ہو جائے گی۔ تمام رنج و آلام اور مصائب ختم ہو جائیں گے۔ حضرت بلال رضی اللہ عنہ موت کا وقت قریب آیا تو فرماتے ہیں غداً نلقى الاحبة محمداً وحزبه۔ میرے لئے کتنی خوشی کا موقع ہے کہ مرنے کے بعد رسول اللہ ﷺ اور صحابہ کرام رضوان اللہ علیہم اجمعین سے ملاقات ہوگی۔

بس یہ دعا کرنی چاہئے کہ اللہ تعالیٰ خاتمہ ایمان پر فرمائیں۔ یہ سب سے بڑی نعمت ہے۔ ایک بزرگ اور اللہ والے سے کسی نے یہ مذاق کیا کہ آپ کی داڑھی بکرے کی طرح ہے۔ یہ بکر آپ سے اچھا ہے۔ فرمانے لگے کہ ہاں بھئی اگر میرا خاتمہ (نعوذ باللہ) ایمان پر نہ ہوا تو یہ بکر مجھ سے اچھا ہے۔ اور اگر میرا خاتمہ ایمان پر ہوا تو میں اس سے اچھا ہوں۔

حضرت سید سلیمان ندوی رحمہ اللہ فرماتے ہیں کہ

ہم ایسے رہے یا کہ ویسے رہے وہاں جا کے دیکھیں گے کہ کیسے رہے وقت تو گزر جاتا ہے لیکن کوشش یہ کرنی چاہئے کہ یہ وقت ہم اللہ اور اس کے رسول ﷺ کی تعلیمات اور ان کے حکموں کے مطابق گذاریں۔ اللہ تعالیٰ ہمارا خاتمہ ایمان پر فرمائیں۔ ایمان پر خاتمہ کے بعد اللہ تعالیٰ نے بشارت دی سبوا الذین آمنوا واتبعتہم ذریتہم بایمان الحقنا بہم ذریتہم (سورۃ طور، آیت ۲۱) جو لوگ ایمان لائے اور ان کی اولاد نے ایمان میں ان کا اتباع کیا پھر آخرت میں ہم ان کی اولاد کو ان کے ساتھ ملا دیں گے اور کسی کے درجے میں ہم کمی نہیں کریں گے۔ بہر حال مجھے آپ سب کو آخرت کے لئے ہر وقت تیاری کرنی چاہئے اور ہر گھڑی، ہر آن موت کو یاد کرنا چاہئے۔ اللہ تعالیٰ ہم سب کو اس کی توفیق عطا فرمائیں۔

احقر گزشتہ تین ہفتے حرمین شریفین کے سفر پر رہا۔ منگل کو واپسی ہوئی (۸ /

جمادی الثانی بمطابق ۳۰ اپریل) شام سات بجے پاکستان پہنچا۔ خیال تھا کہ ایک دن لاہور ٹھہروں بجائی عبدالودود سلمہ بھی عمرہ کے سفر پر تھے ایک دن بعد ان کی واپسی تھی۔ ہم نے پروگرام بنایا تھا کہ اکٹھے ساہیوال کا سفر کریں گے۔ چنانچہ رات بارہ بجے کے قریب لاہور عبدالعظیم سلمہ کے مکان پر احقر لیٹ گیا۔ پونے ایک بجے انہوں نے مجھے اٹھایا کہ بجائی عبدالصبور (رحمہ اللہ) کی طبیعت ٹھیک نہیں ہے وہ ہسپتال میں ہیں لہذا ابھی فوری ساہیوال جانا ہے۔ پھر انہوں نے تھوڑی دیر کے بعد بتایا کہ ان کا انتقال ہو گیا لہٰذا
 للہ وانا الیہ راجعون۔

یہ سنتے ہی احقر سکتہ میں آ گیا اور طبیعت پر بڑا اثر ہوا لیکن سوائے صبر کے چارہ نہ تھا۔ تھوڑی دیر میں برادر م عبدالغفور صاحب نے بھی اس خبر کی تصدیق کر دی۔ حالانکہ احقر نے پاکستان پہنچ کر گھر رابطہ کر کے سب کی خیریت دریافت کی۔ اس وقت کسی نے بھی ان کے حوالہ سے کوئی ایسی بات نہیں بتائی جس سے تشویش ہوتی۔ بعد میں معلوم ہوا کہ ماشاء اللہ کئی دنوں سے ان کی طبیعت بہت بہتر چل رہی تھی۔ وفات سے ایک دن قبل سب احباب سے انہوں نے خود ملاقات کی اور ملاقات کے اندر بھی طبیعت کافی بہتر نظر آ رہی تھی۔ احقر کے لاہور پہنچنے کی اطلاع انہیں مل چکی تھی۔ اس پر وہ غیر معمولی طور پر مسرت کا اظہار کرتے رہے۔ رات کو بارہ بجے لیٹے اور تھوڑی دیر میں ہی دل کا شدید دورہ ہوا۔ گھر والوں نے اٹھ کر سنبھالا تو وہ اس دار فانی سے رخصت ہو چکے تھے۔ تسلی کے لئے ہسپتال لے جایا گیا معلوم ہوا کہ وہ پہلے ہی اپنی جان جان آفریں کے سپرد کر چکے ہیں لہٰذا
 للہ ما اخذہ ولہ ما اعطیٰ وکل عندہ باجل مسمیٰ۔

احقر کو تقریباً پونے ایک بجے کے قریب اطلاع ملی ہم سب اسی وقت مکرم و محترم جناب حافظ عبدالوحید صاحب شادام مجدہم کے ہمراہ ساہیوال کے لئے روانہ ہوئے۔

فجر کی نماز ہم نے سرگودھا ادا کی اور چھ بجے ساہیوال پہنچے۔ سب کو سوگوار پایا۔ بھائی صاحب کی زیارت کی یوں معلوم ہو رہا تھا کہ اب وہ بڑے سکون میں ہیں۔ میں آج انہیں اسی جگہ لیٹے ہوئے دیکھ رہا تھا جس جگہ گیارہ سال قبل وفات کے بعد حضرت والد صاحب رحمہ اللہ علیہ لیٹے ہوئے تھے۔ دل پر جو گذر رہی تھی اس کا اظہار مشکل تھا۔ صبر کے سوا کوئی چارہ نہ تھا۔ دعا کرتا رہا کہ اللہ تعالیٰ ان کی زلات کو معاف فرمائیں اور ان کی مغفرت فرمادیں۔ آمین کافی دیر تک طبیعت نڈھال رہی۔ کئی گھنٹوں بعد طبیعت سنبھلی تو دوسروں کو صبر کی تلقین کی۔

جنازہ ظہر کے بعد تین بجے تھا۔ شہر، علاقہ اور باہر کے جن حضرات کو علم ہوا وہ بروقت پہنچ گئے اور سواتین بجے ہائی اسکول کے گراؤنڈ میں ایک جم غفیر نے جس میں علماء کرام، طلباء اور عوام و خواص کی ایک کثیر تعداد تھی شرکت کی۔ جنازہ احقر نے پڑھایا۔ پھر قبرستان حقانیہ فروکہ روڈ میں تدفین ہوئی۔ احقر اپنے لیے اور ان کے لیے انہی الفاظ میں دعا کر رہا ہے جن الفاظ میں سیدنا حضرت موسیٰ علیہ السلام نے اپنے اور اپنے بھائی حضرت ہارون علیہ السلام کے لیے دعا کی تھی رب اغفر لی و لاخی و ادخلنا فی رحمۃک و انت ارحم الراحمین۔

برادر م مولانا سید عبدالصبور صاحب ترمذی مرحوم و مغفور کی پیدائش دسویں ذوالحجہ ۱۳۶۷ھ، ۱۴ / اکتوبر ۱۹۴۸ء کو ہوئی۔ حضرت جد امجد مفتی عبدالکریم مختلوی رحمہ اللہ علیہ نے عبدالصبور نام تجویز فرمایا اور عقیقہ کیا۔ بعد میں تاریخی نام ”منظور العلم“ تجویز ہوا۔ تیرہ سال کی عمر میں قرآن پاک حفظ کیا۔ حضرت والد صاحب رحمہ اللہ علیہ نے خوشی میں جلسہ کیا اور عام شہریوں کی دعوت بھی کی۔

ابتدائی تعلیم جامعہ حقانیہ میں حاصل کی۔ شرح تہذیب نور الانوار وغیرہ حضرت

والد صاحب سے اور باقی کتب حضرت مولانا محمد یار خان صاحب سے پڑھیں۔ اور پھر مختلف مدارس میں تعلیم حاصل کی۔ ۱۹۴۰ء میں جامعہ اشرفیہ لاہور میں حضرت استاذ الکل مولانا رسول خان صاحب رحمۃ اللہ علیہ سے ترمذی شریف اور حضرت شیخ مولانا محمد ادریس صاحب کاندھلوی رحمۃ اللہ علیہ سے بخاری شریف کا کچھ حصہ پڑھا۔ پھر دو سال بعد ۱۹۴۲ء میں جامعہ قاسم العلوم ملتان میں حضرت مولانا محمد شریف کشمیری اور حضرت مولانا مفتی محمود صاحب رحمۃ اللہ علیہ سے پڑھنے کا موقع ملا۔ پھر اسی سال جامعہ مخزن العلوم خانیپور میں حضرت درخواستی صاحب رحمۃ اللہ علیہ سے مدرسہ میں دورہ حدیث شریف کی تکمیل کی۔ حضرت مولانا واحد بخش صاحب اور حضرت مولانا محمد ابراہیم صاحب رحمۃ اللہ علیہ سے بخاری شریف وغیرہ کتب حدیث پڑھ کر سند فراغ حاصل کی۔ دستار بندی حضرت مولانا عبدالمادی صاحب رحمۃ اللہ علیہ جانشین خانیپور نے کی۔

دورہ تفسیر ۱۳۸۹ھ میں حضرت مولانا عبداللہ بھلوی رحمۃ اللہ علیہ سے پڑھا۔ رد فرق باطلہ کا دورہ کوٹ ادو، دارالمبلغین میں حضرت مولانا علامہ عبدالستار تونسوی دامت برکاتہم، حضرت مولانا نور الحسن شاہ صاحب۔۔۔ اور حضرت مولانا محمد نافع صاحب مدظلہ سے کیا۔ فراغت کے بعد کچھ عرصہ جامعہ حقانیہ میں قرآن کریم کی تدریس کی پھر مختلف مدارس میں درس نظامی کی کتابیں ہدایہ وغیرہ پڑھائیں۔ ۱۹۴۶ء میں ایک سال قسطنطنیہ، ہدایہ تک جامعہ حقانیہ میں بھی پڑھایا۔ احقر نے اسی سال فارسی سال اول کی کتابیں ان سے پڑھیں۔

۱۹۴۸ء کے آخر میں ضلع گودھا چک نمبر ۳۴ جنوبی میں جامعہ فہ کے نام سے ایک دینی ادارہ قائم کیا۔ درس و تدریس کے ساتھ امام و خطابت کے فرائض وہاں کئی سال تک سرانجام دئے۔ جبکہ طالب علمی کے زمانے میں تین سال تک جامع

مسجد حقانیہ کی امامت کی ذمہ داری بھی یکن طریق انجام دی۔ اور کئی بار تراویح میں قرآن کریم بھی سنایا۔

۱۹۷۱ء میں حضرت والد صاحب رحمۃ اللہ علیہ نے بھکر کے ایک دینی گھرانہ میں بھائی صاحب کی شادی کی۔ آپ کے سرجناب سید عابد حسین عابد جلال آبادی نہایت دیندار اور بزرگ انسان ہیں۔ اللہ تعالیٰ نے انہیں گونا گوں اوصاف کے ساتھ تواضع اور انکساری کی دولت سے بھی مالا مال فرمایا ہے۔ وہ بڑے متحل مزاج، بردبار اور خلیق ہیں۔ بھائی صاحب مرحوم کو حق تعالیٰ نے تین بیٹے اور چار بیٹیاں عطا کیں۔ سب نے دین کا علم حاصل کیا۔ بڑے دونوں بیٹے برخوردار عبدالبر، عبدالباری سلمہا قرآن کریم کے حافظ اور مدرس ہیں۔ جبکہ عبدالناصر سلمہ حافظ ہونے کے ساتھ جامعہ دارالعلوم کراچی کے فاضل اور فقہ میں جامعہ حقانیہ کے متخصص ہیں۔ اس وقت جامعہ حقانیہ میں مدرس اور معین دارالافتاء ہیں۔ اللہ تعالیٰ ان سب کو صحت و عافیت کے ساتھ دین کی مقبول خدمات کی توفیق عطا فرمائے اور بھائی صاحب مرحوم کے لئے صدقہ جاریہ بنائیں۔ آمین۔

بھائی صاحب مرحوم کی وفات کے بعد تعزیت کے لئے آنے والے حضرات جن میں علماء کرام، طلبہ، مختلف مکاتب فکر کے حضرات اور سیاسی زعماء شامل ہیں ہم پسماندگان کی تعزیت کے لئے تشریف لائے اور بعض نے بذریعہ فون تعزیت کی۔ ہم سب کے لئے دعا گو ہیں اور سب سے دعا چاہتے ہیں۔ اللہ تعالیٰ سب کو جزائے خیر عطا فرمائیں۔ آمین۔

مولانا منظور احمد نعمانی رحمہ اللہ تعالیٰ

درس حدیث

ایمان کے تکمیلی عناصر اور خاص شرائط و لوازم

عن العباس بن عبدالمطلب انه سمع رسول الله صلى الله عليه وسلم يقول ذاق طعم الايمان من رضى بالله ربا وبالاسلام ديناً وبمحمد رسولا (رواه مسلم)

حضرت عباس بن عبدالمطلب رضی اللہ تعالیٰ عنہ سے روایت ہے کہ میں نے رسول اللہ ﷺ سے سنا، آپ فرماتے تھے کہ ایمان کا مزہ اس نے چکھا اور اس کی لذت اسے ملی جو اللہ کو اپنا رب، اسلام کو اپنا دین اور محمد ﷺ کو اپنا رسول اور ہادی ماننے پر دل سے راضی ہو گیا۔

تشریح

اس کو یوں سمجھنا چاہئے کہ جس طرح لذیذ اور ذائقہ دار مادی غذاؤں میں ایک لذت ہوتی ہے جس کو صرف وہی آدمی پاسکتا ہے جس کی قوت ذائقہ کسی بیماری کی وجہ سے ماؤف اور خراب نہ ہوئی ہو، اسی طرح ایمان میں ایک خاص لذت اور حلاوت ہے لیکن وہ ان ہی خوش قسمت لوگوں کو حاصل ہو سکتی ہے جنہوں نے پوری خوش دلی اور رضائے قلبی کے ساتھ اللہ کو اپنا مالک اور پروردگار، اور حضرت محمد ﷺ کو نبی و رسول اور اسلام کو اپنا دین اور زندگی کا دستور بنالیا ہو، اور اللہ کی بندگی، حضرت محمد (ﷺ) کی اطاعت، اور طریقہ اسلام کی پیروی کو ان کے دل نے اپنالیا ہو، یعنی اللہ و رسول اور اسلام کے ساتھ ان کا تعلق محض رسمی اور موروثی یا محض عقلی اور دماغی نہ ہو بلکہ ان کے ساتھ دلی گرویدگی ہو،

اسی کو حدیث میں رضا کے لفظ سے تعبیر کیا گیا ہے جس کو یہ نصیب نہیں یقیناً ایمانی لذت و حلاوت میں بھی اس کا کوئی حصہ نہیں اور اس کا ایمان کامل نہیں۔

عن انس قال قال رسول الله صلى الله عليه وسلم ثلث من كن فيه وجد حلاوة الايمان ان يكون الله ورسوله احب اليه مما سواهما وان يحب المرء لا يحبه الا الله وان يكره ان يعود في الكفر كما يكره ان يقذف في النار۔ (رواه البخاری ومسلم)

حضرت انس رضی اللہ عنہ سے روایت ہے کہ ایمان کی حلاوت اسی کو نصیب ہوگی جس میں تین باتیں پائی جائیں گی۔ ایک یہ کہ اللہ و رسول کی محبت اس کو تمام ماسوا سے زیادہ ہو، دوسرے یہ کہ جس آدمی سے بھی اس کو محبت ہو صرف اللہ ہی کے لئے ہو، اور تیسرے یہ کہ ایمان کے بعد کفر کی طرف پلٹنے سے اس کو اتنی ہی نفرت اور ایسی اذیت ہو جیسی کہ آگ میں ڈالے جانے سے ہوتی ہے۔

تشریح

اس حدیث کا مضمون بھی قریب قریب وہی ہے جو اس سے پہلی والی حدیث کا تھا صرف تعبیر کا تھوڑا سا فرق ہے۔ اس میں کہا گیا ہے کہ ایمان کی حلاوت اسی آدمی کو حاصل ہو سکتی ہے جو اللہ و رسول کی محبت میں ایسا سرشار ہو کہ ہر چیز سے زیادہ اس کو اللہ و رسول کی محبت ہو اور اس محبت کا اس کے دل پر ایسا قبضہ اور تسلط ہو کہ اگر کسی اور سے وہ محبت بھی کرے تو اللہ ہی کے لئے کرے، اور اللہ کا دین اسلام اس کو اتنا عزیز اور پیارا ہو کہ اس سے پھرنے اور اس کو چھوڑنے کا خیال اس کے لئے آگ میں گر جانے کے برابر تکلیف دہ ہو۔

(معارف الحدیث ص ۱۳۴ ج ۱)

مرسلہ : محمد صدیق عفا اللہ عنہ

ملفوظات حکیم الامت رحمہ اللہ تعالیٰ

بقلم حضرت مولانا حافظ ابرار الحق صاحب حق تصحیح : مولانا محمد اسعد اللہ رامپوری قدس سرہا
 بڑھاپے اور ضعف کے ذکر پر فرمایا کہ مولانا رومی نے شہنوی میں حکایت لکھی ہے
 کہ ایک معمر شخص طبیب کے پاس گئے اور ضعف بصر کی شکایت کی طبیب نے کہا کہ
 بڑھاپے کی وجہ سے ہے، بڑے میاں نے ضعف معدہ کا ذکر کیا، طبیب نے کہا یہ بھی
 بڑھاپے کی وجہ سے ہے۔ انہوں نے پھر ثقل سماعت و درد اعصاب کا تذکرہ کیا طبیب
 نے اپنے اسی سابق جواب کا اعادہ کر دیا غرض یہ بوڑھے جو شکایت بھی کرتے طبیب یہی کہہ
 دیا کہ بڑھاپے کی وجہ سے ہے۔ حتیٰ کہ بڑے میاں کو غصہ آ گیا اور طبیب کے ایک دھول
 رسید کیا اور کہا بس تو نے یہی پڑھا ہے کہ جو مرض ہو وہ بڑھاپے ہی کی وجہ سے ہے۔ طبیب
 نے ہنس کر کہا کہ بڑے میاں میں آپ کی اس حرکت سے کبیدہ نہیں ہوا، یہ حرکت بھی
 بڑھاپے ہی کی وجہ سے ہے۔ واقعی یہ جو مشہور ہے کہ ”پیری و صد عیب“ بالکل درست
 ہے۔ حضرت حاجی صاحب فرمایا کرتے تھے کہ جب میں یہ سنتا تھا کہ جوانی سے زندگانی
 جاتی رہتی ہے تو تعجب ہوا کرتا تھا مگر جب بڑھاپا آ گیا تو اس کی تصدیق ہو گئی اور معلوم ہو گیا کہ
 واقعی یہ مقولہ بالکل درست ہے۔

کانگریسی حکومت کی بد نظمیوں کے سلسلہ میں فرمایا کہ انگریزوں کو مدت سے
 حکومت کرتے کرتے تحمل و یال اندیشی کی عادت ہو گئی تھی وہ ہوش سے کام کرتے تھے
 اور چونکہ کانگریس کی حکومت نئی نئی ہے اس لئے جوش زائد ہے اور تشدد و سختی کر رہے
 ہیں، ان کی وہی حالت ہو رہی ہے جو اس آیت میں بیان کی گئی *سَاطِلُ اقْوَانِی سَعِی فِی*

الارض لیفسد فیہا ویہلک الحرث والنسل واللہ لا یحب الفساد (یعنی جب منافق کو حکومت مل جاتی ہے تو اس دورِ دھوپ میں رہتا ہے کہ دنیا میں فساد برپا کرے اور زراعت اور مویشی کو ہلاک کر دے اور اللہ تعالیٰ فساد کی باتوں کو پسند نہیں فرماتے، ۱۲) توٹی کے دو معنی ہیں ایک پیٹھ پھیرنے کے۔ دوسرے حاکم بننے کے۔ میں نے دوسرے ہی معنی کے لحاظ سے تشبیہ دی ہے۔

فرمایا ایک حدیث ہے مجھ کو اس کے متن کے الفاظ اور سند کی تحقیق نہیں البتہ مضمون دوسری نصوص سے مؤید ہے غالباً الفاظ یہ ہیں اعمالکم عمالکم یا عمالکم اعمالکم یعنی اے مسلمانو! جیسے تمہارے اعمال ہوں گے ویسے ہی حکام تم پر مقرر کئے جائیں گے اگر اعمال اچھے ہوں گے تو حکام بھی اچھے ہوں گے اور اگر اعمال برے ہوں گے تو حکام بھی شریر و ظالم ہوں گے۔

فرمایا ایک شخص نے مجھ سے کہا بتائیے کفار میں کونسی لیاقت اور کون سا ایسا استحقاق ہے جس کی وجہ سے مسلمانوں کو محروم کر کے ان کو حکومت عطا کی گئی ہے۔ میں نے کہا ہم مسلمان محروم تو اپنی نالائقی اور نااہلی کی وجہ سے ہوئے ہیں۔ اور کفار کو بلا استحقاق و بلا قابلیت دیدی گئی تاکہ ہم کو تنبیہ ہو، اور ہم خواب غفلت سے بیدار ہوں کہ جو چیز ہمارے پاس ہونا چاہئے تھی وہ ہماری غفلت شعاریوں کے سبب دوسروں کے ہاتھ میں ہے، سو جب تک ہم اپنی حالت کو شرعی آئین کے ماتحت درست نہ کریں گے عمان حکومت بھی ہمارے ہاتھ میں نہ آئے گی۔ اس کی مثال ایسی ہے بعض اوقات شاہانِ زمانہ اپنی اولاد کو معمولی اور کم درجہ کے ملازمین سے سزا دلواتے ہیں تو کیا اس سے ان ملازمین کا محبوب و لائق ہونا لازم آتا ہے۔ ہرگز نہیں ہاں اولاد کا نالائق ہونا ضرور ثابت ہوتا ہے۔

فقہ العصر مفتی سید عبدالشکور ترمذی نور اللہ مرقدہ

کتاب المہند کے عقائد اکابر علماء دیوبند کی نظر میں

(قسط ۲)

اشاعۃ التوحید والسنۃ کے نام میں کوتاہی

قرآن کریم کے مضامین میں سے تین مضامین کو بہت بڑی اہمیت حاصل ہے، توحید، رسالت اور عقیدہ قیامت، یہ قرآن کریم کے اہمات مسائل ہیں مگر اوپر کے نام میں صرف توحید ہی ذکر کیا گیا ہے دواہم جزء بالکل ترک ہو گئے، گویا قرآن کریم میں توحید ہی کا ذکر آیا ہے اور سنت کے ساتھ توحید ہی کی اشاعت کافی ہے، نہ رسالت کی اشاعت کی ضرورت نہ قیامت کی، بھلا جس جماعت میں رسالت و قیامت کا ذکر نہ ہو وہ اسلامی عقیدوں کی اشاعت کی جماعت کہلائے جانے کی مستحق ہے؟ یہ ہے آپ کی الٹی منطق کا نتیجہ کہ جس چیز کو ذکر نہ کیا جائے اس کا انکار ہی سمجھ لینا چاہئے، جیسا کہ آپ نے المہند کے بارہ میں سمجھا۔

میاں الیاس کی کور چشمی

آپ نے کس قدر خدا تعالیٰ سے نڈر ہو کر لکھ دیا کہ ”اصاغر دیوبندیوں نے حیات النبی ﷺ کا مسئلہ کھڑا کر کے، الخ“ (ص ۴۹)

کیا یہ عقیدہ حیات النبی ﷺ اصاغر دیوبندیوں نے کھڑا کیا ہے، المہند میں لکھا ہوا نہیں؟ اور اس پر حضرت شیخ الہند اور حکیم الامت حضرت تھانوی رحمہما اللہ اکابر کی بحیثیت عقیدہ تصدیق ثبت نہیں ہے؟ کیا یہ حضرات اصاغر دیوبندی ہیں؟ کہیں تو سچ بولا کریں یا سچ نہ بولنے کی قسم کھائی ہوئی ہے، البتہ جن کے نزدیک حضرت شیخ الہند، حضرت تھانوی، حضرت مولانا خلیل احمد سہارنپوری، حضرت شاہ عبدالرحیم رائے پوری رحمہم اللہ وغیرہ کے مقابلہ

میں قاری محمد طیب صاحب اور مولانا محمد منظور نغانی مرحوم اکابر علماء دیوبند میں شمار کئے جاتے ہوں ان سے اس بات کی شکایت نہیں کرنی چاہئے کہ آپ نے ان اکابر دیوبند کو اصاغریوں لکھ دیا کیونکہ ان کے یہاں گنگا الٹی پہاڑ کی طرف ہی بہتی ہے۔ حضرت نانوتوی کے شاگرد حضرت شیخ الہند ہیں ان کے شاگرد حضرت علامہ انور شاہ صاحب ہیں ان کے شاگرد حضرت مولانا قاری محمد طیب صاحب اور مولانا محمد منظور نغانی مرحوم ہیں۔ یہ دونوں حضرات باعتبار تلمذ طبقہ رابعہ کے دیوبندیوں میں معدود ہوتے ہیں، محمد الیاس صاحب ان کو اکابر میں شمار کر رہے ہیں۔ (دیکھو ص ۴۹)

بے چارے میاں محمد الیاس صاحب نے آنکھیں بند کر کے لکھ دیا اصاغر دیوبندیوں نے حیات النبی ﷺ کا مسئلہ کھڑا کر کے اپنا رنجھار اڑھ کر لیا، اپنی جگہ بھی بنالی۔۔۔۔۔ مگر اس سے اسلام، دعوت توحید تحریک دیوبند کو زبردست نقصان ہوا، الخ (ص ۴۹) گویا اصاغر دیوبندیوں نے مسئلہ اس لئے کھڑا کیا تھا کہ ان کی جگہ بن جائے یہ دوسرے علماء کی طرف کس درجہ سوء ظنی ہے اور ”ان بعض الظن اثم“ میں داخل ہونے کی وجہ سے ممنوع ہے وہ ہر مسلمان پر عیاں ہے الامیاء محمد الیاس مذکور کہ وہ محروم ہیں۔ دارالعلوم کراچی، خیر المدارس ملتان، جامعہ اشرفیہ لاہور یہ سب مدرسے پہلے سے ہی قائم تھے، انہی میں خیر المدارس کے سالانہ جلسہ پر مولانا عنایت اللہ شاہ صاحب گجراتی نے مجمع کی کثرت سے فائدہ اٹھانے کی کوشش کی اور اس عقیدہ کو از سر نو بیان کیا پھر یہ عقیدہ ان کے گلے میں اٹک گیا نہ اگل سکتے ہیں نہ نگل سکتے تھے اس لئے سب نے حتیٰ کہ ان کی اپنی جماعت اشاعۃ التوحید والسنہ نے بھی ان کا ساتھ دینے سے انکار کر دیا اور ”رجوع الی الحق“ جس میں ان کی طرف سماع موتی کے مسئلہ کو شرک قرار دینا منسوب کیا گیا ہے، اس سے سب نے ہی قریباً اختلاف کیا کسی نے برملا، کسی نے خفیہ، اور کسی نے ثقیۃ اتفاق کا اظہار کیا۔

اب غور فرمائیے کہ بیان کرنے والے شاہ صاحب اور اس کے مضمرات و نقصانات کے اصغر دیوبند ذمہ دار۔ یہ انصاف کی نئی قسم اشاعۃ التوحید نے دریافت کی ہے۔

اگر یہ نسبت صحیح ہے کہ مولانا عنایت اللہ شاہ صاحب نے حضرت علامہ انور شاہ صاحب، اور مفتی ممدی حسن صاحب سے ڈابھیل میں پڑھا ہے تو شاہ صاحب طبقہ رابعہ کے دیوبندیوں میں شمار ہو سکتے تھے، اسی طرح مولانا غلام اللہ صاحب بھی، ان دونوں نے دارالعلوم دیوبند میں نہیں پڑھا۔ ہو سکتا ہے کہ آپ کے اسلام جو صرف توحید و سنت میں بند ہے اس کو نقصان ہوا ہوا اصلی اسلام توحید و رسالت اور قیامت اور ضروریات دین کو کسی قسم کا نقصان نہیں ہوا۔ بحمد اللہ جگہ جگہ صحیح دیوبندی مکتب فکر کے مدارس اور مساجد قائم ہیں اور صحیح اسلام اور توحید و رسالت اور کتاب و سنت کی تعلیم و تبلیغ ہو رہی ہے اور آپ کی مزعومہ توحید آپ کی جمعیت کے ساتھ ہی خاص ہو کر رہ گئی ہے اور ایک نیا پتھری فرقہ قرار پایا۔

گھٹیا سوچ

آپ ایسی گھٹیا باتوں اور طعنوں پر اتر آئے معلوم ہوتا ہے کہ صبر کا دامن ہاتھ سے چھوٹ گیا اور ذاتی تنقیص سے اپنے دفاع پر مجبور ہو گئے اور بڑے بڑے علماء پر اس عقیدہ کے تحفظ کرنے کی وجہ سے طعن کرنے لگے کہ ”اپنا رانجھار اضی کر لیا اور اپنی جگہ بنالی“ آپ کو معلوم ہونا چاہئے حضرت مولانا خیر محمد صاحب رحمہ اللہ تو اساتذہ العلماء ہونے کے ساتھ حضرت حکیم الامت کے خلیفہ ارشد تھے، اور مولانا محمد علی صاحب جالندھری کو بھی فاضل دارالعلوم دیوبند ہونے اور حضرت انور شاہ صاحب رحمہ اللہ کی شاگردی کی سعادت حاصل تھی، پھر فراغت کے بعد برسا برس تک تعلیم کتاب و سنت کا شرف بھی ان کو حاصل رہا

ہے، وہ عام مقررین کی طرح مقرر نہیں تھے، اور مولانا عنایت اللہ شاہ صاحب نے تو تعلیمی خدمت انجام دی ہی نہیں البتہ مولانا غلام اللہ صاحب نے تعلیمی خدمات انجام دی ہیں پھر انہوں نے ایسی فراخ دلی کا مظاہرہ کیا کہ بحیرہ کی جامع مسجد کے مدرسہ میں بھی تعلیمی خدمات انجام دیں، شاید اس وقت نذرو نیاز غیر اللہ کے بکرے چھترے وہاں نہ آتے ہوں گے یا اس وقت ان کے عقائد مشرکانہ نہ ہوں گے؟ مگر تجوہ تو بہر حال اسی قسم کے چندہ دینے والوں کی رقم سے ملتی ہوگی جن پر آج مشرک ہونے کا حکم لگایا جاتا ہے، واللہ اعلم۔ پھر بعد میں راولپنڈی کی مسجد قلعہ میں علمی خدمات کے ساتھ اسکول میں بھی پڑھاتے رہے ہیں اور کہا جاسکتا ہے کہ ”اپنا رانجھامنا یا اور اپنی جگہ بناتے رہے“۔ شاید آپ زیادہ واقف ہوں گے کہ پاکستان کے بعد راجہ بازار میں جگہ بن گئی اور ایک عالی شان مسجد اور مدرسہ تعمیر ہوا یہ انہیں دیوبندی افراد کی امداد کا نتیجہ ہے جن کو آج دوسرے درجہ کے مشرک کہا جا رہا ہے، یہ ہے احسان شناسی۔

پھر یہ خیال مولانا سید عنایت اللہ شاہ صاحب کے بارہ میں کیا جاتا جنہوں نے نجی محفل کی بات کا ظاہر علانیہ مجمع میں اعلان کیا، یہ خدا نے خیر کی کہ عین تقریر میں ہنگامہ نہیں ہوا، یہ حضرت مولانا خیر محمد صاحب کی تربیت اور ان کے حسن اخلاق کا نتیجہ تھا جو جلسہ کٹرول میں رہا ورنہ ایسے موقع پر جلسہ کٹرول سے باہر ہو سکتا تھا، اس جلسہ کے بعد ملتان کی ایک مسجد کو خاص اسی عقیدہ کے لئے مرکز بنائے رکھا، اور حضرت مولانا خیر محمد صاحب پر طعن کرتے رہے شاہ صاحب کو اس اختلاف و نزاع کا ذمہ دار قرار دینے کی بجائے مولانا محمد علی صاحب مرحوم جنہوں نے اکابر علماء دیوبند کے عقیدہ کی حمایت میں تقریروں و تحریروں سے عام لوگوں کو گمراہ ہونے سے بچانے کی کوشش کی ان کو کہا جا رہا ہے کہ یہ اپنی جگہ بنانے کے لئے کیا گیا، تو پھر حضرت شیخ الہند اور حضرت شیخ الحدیث مولانا خلیل احمد سہارنپوری اور حضرت

حکیم الامت تھانوی رحمہم اللہ وغیرہ نے بھی ”المہند“ میں یہ عقیدے آپ کے کہنے کے مطابق اپنی جگہ بنانے کے لئے ہی لکھ دیئے ہوں گے استغفر اللہ العلی العظیم ۔

عقیدہ حیات النبی ﷺ پہ پنجاب کا مسئلہ نہیں

کبھی اس کو احراریوں کا، کبھی پنجابیوں کا اختلاف قرار دیا جاتا ہے۔ کیا ”المہند“ کے لکھنے والے اور اس پر اپنا اعتقاد بتلانے والے احراری تھے یا پنجابی؟ یہ ٹھیک ہے کہ اس کا تذکرہ پہلے پنجاب میں علانیہ مولانا سید عنایت اللہ شاہ کی تقریر سے ہوا مگر اس سے یہ عقیدہ پنجابی یا احراری کیسے بن گیا؟ یہ ہمارے سب اکابر کا عقیدہ ہے بلکہ ان سے بھی پہلے علامہ سیوطی اور علامہ سبکی بلکہ ان سے بھی پہلے علامہ قسری کے اس پر رسائل لکھے ہوئے ہیں اور علامہ مہتمی نے احادیث پر مشتمل رسالہ بنام ”حیۃ الانبیاء“ تحریر فرمایا ہوا ہے کیا یہ سب احراری پنجابی تھے؟ اس طرح جس دور میں ضرورت واقع ہوتی رہی اس میں علماء اہل سنت اس عقیدہ کی خدمت کرتے رہے، اب اس زمانہ میں اس عقیدہ کے خلاف منظم طور پر کام ہو رہا ہے، تحریر و تقریر سے اس کو رد کیا جا رہا ہے اس لئے یہاں کے علماء اہل سنت نے بھی ان لوگوں کا تعاقب تحریر و تقریر کے ذریعہ کرنا عقیدہ کی حفاظت کے لئے ضروری سمجھا۔ اب اس کی اہمیت کو کم کرنے کے لئے احراری پنجابی کی تعبیریں غلط بلکہ گمراہ کن ہو سکتی ہیں، یہ عقیدہ اجماعی ہے سب اہل سنت والجماعت کا عقیدہ ہے، سب کے ذمہ اس کی حفاظت ضروری ہے، جو حضرات حفاظت کر رہے ہیں ان کی حوصلہ افزائی اور تائید کرنی چاہئے نہ کہ پنجابی، احراری کا مسئلہ باکر حوصلہ شکنی کرنی۔ یہ کسی طرح مناسب نہیں ہے اور ”دیوبندیت“ کوئی نیا فرقہ اور مسلک نہیں ہے، اہل سنت والجماعت کے عقائد کا نام ہی ”دیوبندیت“ ہے جو ”دیوبندیت“ سے خارج ہے وہ اہل سنت سے خارج ہے۔

مفتی اعظم پاکستان حضرت مولانا مفتی محمد شفیع صاحب کا ارشاد

حضرت مولانا مفتی محمد شفیع صاحب فرماتے ہیں کہ ”مسئلہ مذکورۃ الصدر کی تحقیق میں یہ بھی آپکا ہے کہ صرف حیات روحانی کا قول جمہور علماء امت کے خلاف ہے اور ظاہر ہے کہ دیوبندیت کوئی مستقل مذہب نہیں سلف اور جمہور اہل سنت والجماعت کے مکمل اتباع ہی کا نام دیوبندیت ہے، جو عقیدہ جمہور اہل سنت والجماعت کے خلاف ہے وہ دیوبندیت کے بھی خلاف ہے“ ۱۳/۳/۸۷ (ہا ہنہ الصدیق ملتان ماہ جمادی الاول ۱۳۷۸ھ)

حضرت مفتی صاحب رحمہ اللہ کا یہ فتویٰ مفصل ہے اس کا یہ ایک اقتباس نقل کیا گیا ہے، اس فتویٰ سے واضح ہو رہا ہے کہ محل نزاع کیا ہے۔ محل نزاع یہ ہے کہ جمعیت اشاعۃ التوحید والسنۃ والے صرف ”حیات روحانی“ کے قائل ہیں جو جمہور علماء امت کے خلاف ہے اور حسب تصریح حضرت مفتی صاحب جمہور امت کا عقیدہ اس مسئلہ میں یہی ہے کہ ”آنحضرت ﷺ اور تمام انبیاء علیہم السلام برزخ میں جسد عنصری کے ساتھ زندہ ہیں ان کی حیات برزخی صرف روحانی نہیں بلکہ جسمانی حیات ہے جو حیات دنیوی کے مماثل ہے، بجز اس کے کہ وہ احکام کے مکلف نہیں ہیں“ (الصدیق مذکور)

اب میاں محمد الیاس صاحب نے تو کیا سمجھا ہو گا مگر دوسرے ناظرین کرام نے سمجھ لیا ہو گا کہ یہ عقیدہ احرار کا اور پنجاب ہی کا نہیں ہے۔

میاں الیاس کی کج فہمی

اور اختلاف کی نوعیت یہ نہیں جو میاں محمد الیاس صاحب نے لکھی ہے کہ:

”حقیقت یہ ہے کہ دوں فریق ”حیات دنیوی“ (میرے خیال میں ”نبوی“ کی جگہ ”دنیوی“ لکھا گیا۔ ش) کو دونوں مانتے ہیں، ایک گروہ کا اصرار ہے کہ حیات دنیویہ ہے، دوسرا خرویدہ کا قائل ہے“ (ص ۴۹)

گھنگو عالم برزخ میں جو حیات حاصل ہے اس میں ہو رہی ہے، جمعیت اشاعہ والے صرف حیات روحانی کے قائل ہیں اور جمہور امت کا عقیدہ برزخ میں جسد عنصری کے ساتھ زندہ ہونے کا ہے۔ برزخ کا حیات کے ساتھ ظرفیت کا تعلق ہے نوعیت کا نہیں کہ کوئی نوع حیات کی برزخی ہوتی ہے اگر اس طرح کہا جاتا ہے تو علاقہ ظرفیت کی وجہ سے کہا جاتا ہے، مگر یہ علمی مضامین تو اللہ تعالیٰ نے علماء دیوبند کے حصہ میں رکھے ہیں، محمد الیاس جیسے لوگوں کی سمجھ میں کب آسکتے ہیں۔ مگر خیر دوسرے ناظرین کو توفائدہ ہو جائے گا اس لئے یہ فرق لکھ دیا گیا ہے۔ میاں محمد الیاس صاحب کو تو محل نزاع ہی کا پتہ نہیں نہ ان کے بس کی یہ بات ہے وہ خواہ مخواہ اس علمی بحث میں داخل ہو کر رسوا ہو رہے ہیں۔

میاں محمد الیاس کے نزدیک تو حیات یا ”ذنیویہ“ ہوتی ہے یا ”اخرویہ“ ایک فریق کو عالم برزخ کی حیات کے بارہ میں ”ذنیویہ“ کا اور دوسرے کو ”اخرویہ“ کا قائل قرار دے کر عالم برزخ کی حیات سے دست بردار ہو گئے گویا ان کے نزدیک عالم برزخ میں حیات ہوتی ہی نہیں۔

میاں محمد الیاس صاحب نے ”ذنیویہ“ کے مقابلہ میں ”اخرویہ“ کا ذکر کر کے ”ذنیویہ“ کے بارہ میں جو آیات اس کی مذمت کی آئی ہیں ان کا ذکر کرنا شروع کر دیا، گویا آپ کے نزدیک دوسروں نے قرآن کریم پڑھا ہی نہیں۔ اس اللہ کے بندے سے کوئی پوچھے یہ آیات کریات کیا اس ”حیات ذنیویہ“ کے بارہ میں آئی ہیں جو وفات کے بعد عالم برزخ میں حاصل ہوئی ہے یا اس حیات ذنیویہ کے بارہ میں آئی ہیں جو وفات سے پہلے اس عالم دنیا میں حاصل ہوتی ہے، اور یہ حیات تو آنحضرت ﷺ کو بھی یقیناً حاصل ہوئی ہے۔ تو کیا آنحضرت ﷺ کی عالم دنیا میں حاصل ہونے والی حیات ان ذکر کردہ آیات کا مصداق ہوں گی؟ استغفر اللہ۔ یہ قرآن دانی کا دعویٰ، تو

گرتو قرآن بدیں نمط خوانی بری رونق مسلمان
ایسے ہی موقع کے لئے کہا گیا ہے۔

پھر یہ تو فرمائیے کو لولآخرة خیر لك من الاولی (اور البتہ پہچلی بہتر ہے
تجھ کو پہلی سے) میں فرمایا گیا ہے آپ ﷺ کی آخری حالت پہلی سے بہتر ہے، تو پھر عالم
برزخ کی حیات دنیویہ عالم دنیا کی حیات سے بہتر کون نہ ہوگی؟ یولیسوف یعطیک
ربك فترضنی کے ترجمہ میں ”مجھے وہ آخر دے گا“ کا اضافہ کر دیا گیا۔ اوہل
تو ثرون الحیاء الدنئیۃ الایۃ۔ میں دنیا کی مذمت بیان کی گئی ہے یا آخرت پر دنیا کو ترجیح
دینے کی برائی بیان کی گئی ہے؟
”المہند اور اکابر دیوبند“

میاں محمد الیاس صاحب لکھتے ہیں ”اکابر علماء دیوبند مثلاً قاری طیب صاحب اور
مولانا منظور احمد نعانی مرحوم کی واضح تصریحات کے باوجود اصاغر کو تب بھی اصرار تھا اور اب
بھی ہے کہ دیوبندیت ”المہند“ ہی کا نام ہے“ (ص ۴۹)
دیوبندیت کو اسی ”المہند“ میں کسی نے منحصر نہیں کیا۔ یہ کس نے لکھا ہے کہ
دیوبندیت ”المہند“ ہی کا نام ہے؟ البتہ یہ سب اکابر نے لکھا ہے کہ ”المہند“ کے درج
شدہ عقائد دیوبندیت کے عقائد ہیں۔ میاں صاحب کو حضرت قاری محمد طیب اور مولانا منظور
نعانی رحمہ اللہ تو اکابر علماء دیوبند میں نظر آ رہے ہیں جو چوتھے درجہ کے علماء میں سے ہیں،
یہ ہمارے اکابر ہیں مگر میاں صاحب کو ان کے اکابر حضرت شیخ المند وغیرہ اکابر علماء دیوبند میں
نظر نہیں آتے۔ یہ اصاغر کو اصرار ہے کہ ”المہند“ میں اکابر کے عقائد درج ہیں یا اکابر کے
المہند کے درج شدہ عقائد کو اپنے اور اپنے اکابر کے عقائد لکھا ہے۔
یہ بھی لکھ رہے ہو کہ ”اس سے پہلے ممبر ﷺ کی توہین ہو رہی ہے“ (ص ۴۹) گویا

تمام اکابر دیوبند نے ”المہند“ میں پیغمبر ﷺ کی توہین کی ہے اور میاں محمد الیاس کے نزدیک ”مولانا حسین علی کے تلامذہ پر انکاری حیات النبی ﷺ کا تو محض الزام ہے“ الخ (ص ۴۹) اور بریلوی کیا کہتے ہیں؟ وہ بھی تو یہی الزام لگاتے ہیں کہ دیوبندی پیغمبروں کی توہین کرتے ہیں اگر یہ محض الزام ہے تو ”جمعیت اشاعۃ التوحید والسنۃ“ سے یہ لکھواد دیجئے کہ ”حضور ﷺ کے جمد عنصری دیوبی میں بسبب تعلق روح اطہر حیات ہے اور اسی تعلق روح بالجمد العنصری کی وجہ سے عند القبر سماع صلاۃ و سلام علی الدوام حاصل ہے۔“ جیسا کہ راولپنڈی میں لکھوایا گیا تھا اور اس پر اس وقت کے صدر اور ناظم اعلیٰ نے دستخط کر دیئے تھے مگر مولانا سید عنایت اللہ شاہ صاحب نے دستخط نہیں کئے تھے اگر ”مولانا حسین علی صاحب کے تلامذہ پر یہ محض الزام ہے“ تو راولپنڈی کے سمجھوتے کی کیا ضرورت پیش آئی تھی؟ اور مولانا سید عنایت اللہ شاہ صاحب نے اس پر دستخط کیوں نہیں کئے تھے؟ اور صدر اور ناظم دستخط کر کے آنحضرت ﷺ کی توہین کے کیوں میر تکب ہوئے تھے؟ بلکہ تمام شاخوں کو اس کے ارتکاب کی قرارداد کیوں منظور کی تھی؟ تفصیل ہماری کتاب ”حیات انبیاء کرام علیہم الصلاۃ والسلام“ میں دیکھیں۔

اشاعۃ التوحید والسنۃ کی توثیق

۲۲ جولائی ۱۹۶۲ء کو جو جمعیت اشاعۃ التوحید والسنۃ کا خصوصی اجتماع حضرت مولانا خدائیش صاحب سجادہ نشین حضور منقذ ہوا، اس میں بھی مسئلہ حیات النبی ﷺ کا فیصلہ کے زیر عنوان اس سمجھوتے کی توثیق اور اس سے متعلق درج ذیل الفاظ میں قرارداد منظور کی گئی:

”(۳) جمعیت اشاعۃ التوحید والسنۃ کا یہ اجتماع اس بات کا فیصلہ کرتا ہے اور اپنی تمام جماعت کو اس کی پابندی کرنے کی درخواست کرتا ہے کہ حضرت مولانا قاری محمد طیب صاحب

مستتم دارالعلوم دیوبند کی تجویز کردہ عبارت پر فریقین کے درمیان جو صلح ہوئی ہے اسے قائم رکھا جائے اور اسے ہرگز توڑا نہ جائے۔“ (تعلیم القرآن راولپنڈی ماہ اگست ۱۹۶۲ء)

مولانا قاضی شمس الدین مرحوم کے دو مکتوب

حضرت مولانا قاضی شمس الدین صاحب مرحوم اپنے ایک مکتوب بنام مولانا محمد علی ارقام فرماتے ہیں :

”آپ جب یہ معلوم کر چکے کہ ہماری عام جماعت مسئلہ حیات النبی ﷺ میں یہ تسلیم کرتی ہے کہ رسول کریم ﷺ اس جہاں سے رحلت فرمانے کے بعد قبر مبارک میں زندہ ہیں، جدا طہر تغیرات سے بالکل صحیح سالم محفوظ ہے، روح کا ایک غیر مد رک بالکنہ تعلق بھی جدا طہر سے ہے اور آپ ﷺ قبر کے نزدیک سے صلاۃ و سلام سنتے ہیں، گو روح اطر کا مقام اعلیٰ علیین ہے جیسا کہ علماء اہل سنت والجماعت نے اس کی تصریح فرمائی ہے۔ تو اب ہماری جماعت سے آپ کو کیا اختلاف باقی رہا؟ ہم میں سے بعض حضرات جن کے متعلق آپ کو معلوم ہے حیات روحانی کے قائل ہیں، ہمارے پاس کوئی ایسی پاور نہیں کہ ان کو اپنا ہم مسلک بنا سکیں، ان حضرات سے ہمارے تعلقات مسئلہ توحید کی اشاعت کی بناء پر قائم ہیں وہ ٹوٹ نہیں سکتے۔“ (از قلمی فائل)

دوسرے مکتوب میں لکھتے ہیں :

”آنحضرت ﷺ کے روضہ اقدس، قبر اطر کے پاس آنحضرت ﷺ کی سماع کے (جیسا کہ حضرت گنگوہی اور شیخ ابن ہمام نے لکھا ہے) قائل ہیں۔“

(از فائل مولانا محمد علی مرحوم)

حضرت قاضی شمس الدین صاحب مرحوم کے خطوط سے صاف طور پر واضح ہو رہا ہے کہ ”وہ روضہ اقدس ﷺ میں جدا طہر کے ساتھ روح مبارک کا غیر مد رک بالکنہ تعلق

بھی تسلیم کرتے ہیں اور آپ کو زندہ بھی مانتے ہیں، اور آپ ﷺ کی قبر کے نزدیک سے صلاۃ و سلام سننے کے بھی قائل ہیں، مگر ان کی جماعت کے بعض حضرات ”حیات روحانی“ کے قائل ہیں وہ ان کو اپنا ہم مسلک بنانے کی قوت نہیں پاتے اس سے خود کو عاجز پاتے ہیں۔ اس تحریر سے محل نزاع بھی متعین ہو رہا ہے کہ ایک گروہ قبر مبارک میں جسد مبارک کی حیات کا بہ تعلق روح قائل ہے، دوسرا گروہ روحانی حیات کا۔

میاں محمد الیاس صاحب نے ایک گروہ کو دنیوی حیات کا دوسرے کو اخروی حیات کا قائل قرار دیا ہے، یہ غلط ہے وہ سمجھے ہی نہیں کہ اختلاف کس چیز میں ہے اور محاکمہ کرنے بیٹھ گئے، اور مولانا حسین علی مرحوم کے تلامذہ پر حیات النبی ﷺ کے انکار کو محض الزام قرار دینے لگے، قاضی شمس الدین صاحب مرحوم کی تحریر سے معلوم ہو گیا کہ ان میں سے بعض حضرات صرف روحانی حیات کے قائل ہیں اور قاضی صاحب مرحوم ان سے متفق نہیں۔

قاضی صاحب مرحوم تو گھر کے بھیدی تھے ان کو حقیقت حال کا علم تھا یہ ان حضرات پر الزام نہیں تھا حقیقت کا اظہار تھا۔ کیا قاضی صاحب موصوف بھی محض الزام لگا رہے تھے؟

عقیدہ حیات النبی ﷺ کو شرک قرار دینا

حیات النبی ﷺ اور سماع النبی ﷺ عند قبر النبی ﷺ کی جو حقیقت حضرت قاضی شمس الدین مرحوم اور حضرت قاضی نور محمد صاحب مرحوم اور مولانا غلام اللہ صاحب کے معاہدہ راولپنڈی سے واضح ہو رہی ہے وہ وہی ہے جس پر ہمارے اکابر علماء دیوبند رحمہم اللہ تعالیٰ کا عقیدہ ہے اور ”المہند“ میں بھی اس کا ذکر کیا گیا ہے، اور ”جمعیت اشاعت التوحید والسنۃ“ نے بھی اپنی قرارداد میں اس پر مہر تصدیق ثبت کر کے اپنی تمام شاخوں کو

اس کی پابندی کا حکم کر دیا تھا۔ مگر اب اسی مسئلہ سماع موتی کو مطلقاً (جس پر پوری جماعت اشاعۃ التوحید والسنۃ نے مہر تصدیق ثبت کی تھی) شرک قرار دیدیا گیا، چنانچہ مولانا سید عنایت اللہ شاہ صاحب گجراتی کے بارہ میں رسالہ ”نغمہ توحید، بابت ماہ مئی ۱۹۹۵ء ص ۱۶“ پر لکھا ہے کہ:

”میں نے عرض کیا حضرت سماع موتی کے باب میں آپ کیا عقیدہ رکھتے ہیں؟ حضرت شاہ جی نے فرمایا سماع موتی کا عقیدہ قرآن کریم کے خلاف اور صریح شرک ہے، اور سماع موتی کے عقیدہ کو میں ہی شرک نہیں کہتا، قرآن کریم میں خود اللہ کریم نے اسے شرک سے ہی تعبیر کیا ہے کہ جن کے بارہ میں تمہارا یہ عقیدہ ہے کہ وہ ہماری پکاریں، دعائیں، درخواستیں، سنتے ہیں قیامت کے دن وہ خود تمہارے اس شرک کی تردید کریں گے، فرمایاں تدعوہم لایسمعو ادعائکم ولو سمعوا اما استجابوا لکم و یوم القیامہ یکفرون بشرکم ولا ینبشک مثل خبیر (سورۃ فاطر ۱۴) اگر تم پکارو گے تو وہ تمہاری پکار نہیں سنتے اور اگر بالفرض سن لیں تمہارا کام نہیں کر سکتے اور قیامت کے دن تمہارے شریک ٹھہرانے کے منکر ہوں گے اور تجھے (اللہ) خیر جیسی خبر کوئی نہ دے گا“ (ص ۱۶)

افسوس کی بات ہے کہ اللہ تعالیٰ کے ”قرآن کے خلاف اور صریح شرک“ کے عقیدہ کے سمجھنے میں مولانا سید عنایت اللہ شاہ صاحب کی اپنی تمام عمر لگ گئی، مولانا قاضی شمس الدین، قاضی نور محمد، مولانا غلام اللہ خان وغیرہ نے پوری جمعیت اشاعۃ التوحید والسنۃ کو شرکیہ عقیدہ کی تلقین کی اور سماع انبیاء کو تسلیم کر کے شرکیہ عقیدہ پر وفات پائی، خیر وہ اپنی منزل مقصود ”صریح شرک“ تک قرآن کریم کے ذریعہ پہنچنے میں کامیاب ہو گئے۔ اور بھی کئی آیات اسی مضمون کی شاہ صاحب موصوف نے تلاوت فرمائی ہیں نغمہ توحید (جاری)

مولانا امین احمد مظاہری

غیبت ایک گناہ اور اس سے بچنے کا طریقہ آخری قسط

عبرت ناک خواب

حضرت ربیع رحمہ اللہ تعالیٰ ایک تابعی ہیں وہ اپنا واقعہ بیان کرتے ہیں کہ ایک مرتبہ میں نے کچھ لوگوں کو دیکھا کہ بیٹھے ہوئے باتیں کر رہے ہیں میں بھی اس مجلس میں بیٹھ گیا، دوران گفتگو غیبت شروع ہو گئی مجھے یہ بہت ناگوار ہوا، اور میں اٹھ کر گھر چلا گیا تھوڑی دیر بعد خیال آیا کہ غیبت کا موضوع ختم ہو گیا ہوگا، چنانچہ واپس آ کر بیٹھ گیا پھر تھوڑی دیر مختلف باتیں ہوتی رہیں، اس کے بعد غیبت کا سلسلہ شروع ہو گیا اب میری ہمت کمزور پڑ گئی اور میں اٹھ کر نہ جا سکا۔

ان لوگوں کی غیبت پہلے تو میں سن رہا اور پھر میں نے بھی غیبت میں ایک دو جملے کہہ دیے۔ جب اس مجلس سے اٹھ کر گھر آ گیا اور رات کو سویا تو خواب دیکھا ”انتہائی سیاہ فام (جشی) آدمی ایک بڑے طشت میں میرے پاس گوشت لایا غور سے دیکھا تو معلوم ہوا کہ یہ تو خنزیر کا گوشت ہے اور وہ سیاہ فام آدمی مجھے یہ گوشت کھانے کو کہہ رہا ہے کہ کھاؤ یہ خنزیر کا گوشت، میں نے کہا کہ میں تو مسلمان آدمی ہوں، یہ گوشت ناپاک حرام ہے کیسے کھاؤں؟ اس نے کہا کہ تمہیں کھانا پڑے گا اور وہ ٹکڑے اٹھا اٹھا کر زبردستی میرے منہ میں ٹھونسنے شروع کر دیے میں منع کر رہا ہوں اور وہ ٹھونسنے لگا ہے اسی شدید اذیت و تکلیف میں آنکھ کھل گئی۔ بیدار ہونے کے بعد سے تیس دن تک میرا یہ حال رہا کہ جب بھی کھانے کے وقت کھانا کھاتا تو خنزیر کے گوشت کا بدترین بدبودار خراب وہی ذائقہ جو خواب میں کھاتے ہوئے محسوس ہوا تھا میرے کھانے میں شامل ہو جاتا اس واقعہ، خواب کے ذریعہ اللہ کریم

نے مجھے متنبہ کر دیا کہ ذرا سی دیر جو میں نے غیبت کی تھی اس کا یہ ثمر ہے کہ تیس دن تک برا ذائقہ برداشت کرنا پڑا۔ اللہ تعالیٰ ہم سب کی حفاظت فرمائے، آمین۔

غیبت کا تعلق اللہ جل شانہ کی نافرمانی کے ساتھ اللہ کے بندوں کی حق تلفی کے ساتھ بھی ہے یہی وجہ ہے کہ اللہ تعالیٰ شانہ اور نبی کریم ﷺ نے بہت ہی سخت الفاظ کے ذریعہ اس کی حرمت کو بیان فرمایا ہے، یہ بات بھی اپنے ذہن میں رکھنی چاہئے کہ مرد و عورت، امیر و غریب، مالک، مزدور، استاد و شاگرد، والدین، میاں بیوی میں کوئی فرق نہیں ہے۔ غیبت جس طرح زبان سے ہوتی ہے اسی طرح ہاتھ، آنکھ کے اشاروں سے بھی ہوتی ہے۔ غیبت کا دنیا میں بدترین اثر یہ بھی ظاہر ہوتا ہے کہ قلوب میں دوریاں پیدا ہو جاتی ہیں اللہ کی رحمت سے محرومی ہو جاتی ہے۔ آپس کی محبتیں ختم ہو جاتی ہیں، اور دیگر کئی گناہ وجود میں آتے ہیں ہم کو اس طرف بہت ہی توجہ کرنی چاہئے کہ ابتلاء عام ہے۔ اس طرف بھی توجہ کریں کہ ماتحتوں، ملازمین، گھر میں کام کرنے والیوں کی کوتاہی پر برا بھلا کہنے کے بجائے دعائیہ جملے کہہ دیا کریں۔ مثلاً تم کو اللہ ہدایت دیں۔ اللہ تمہیں جنت میں لے جائے، اللہ تم کو نیک بخت کرے۔

غیبت کا کفارہ

ہم مسلمانوں کو کسی بھی حال میں ناامید نہیں ہونا چاہئے اللہ تعالیٰ نے ہمارے نبی ﷺ کو رحمہ للعالمین، ایمان والوں پر انتہائی مہربان بنایا ہے۔ نبی کریم ﷺ نے تمام گناہوں سے بچنے، بالخصوص غیبت سے چھٹکارا پانے اور تلافی کا طریقہ بھی اپنی امت کو تعلیم فرمایا۔

(۱) مندرجہ ذیل دعا خوب اہتمام سے اللہ تعالیٰ سے مانگی جائے :

اللهم انی اتخذ عندك عهد لن تخلفنيہ فانما انا بشر فایما رجل

مؤمن اذیتہ او شتمتہ اولعنتہ او جلدتہ او ضربتہ او غبتہ او ظننتہ سوء
فاجعلہا لہ صلاۃ وزکاۃ تقربہ بہا الیک ۔

(ب) ہر مجلس کے اختتام پر مجلس کے کفارہ والی دعا اہتمام سے پڑھی جائے :

سبحانک اللہم وبحمدک نشہدان لا الہ الا انت نستغفرک

ونتوب الیک دوسری دے سبحان ربک رب العزۃ عما یصفون وسلام

علی المرسلین والحمد للہ رب العالمین

(ج) جس مسلمان کی غیبت کی ہو اس سے معافی مانگی جائے۔ اگر معافی مانگنا ممکن

نہ ہو تو خوب ایصال ثواب کیا جائے۔

(د) خود غیبت سے بچنے کی کوشش کریں کہ ہر مجلس کے بعد چند لمحوں کے لئے

سوچیں کہ غیبت تو نہیں ہوئی۔

(ه) کوئی غیبت کر رہا ہو تو پیار، محبت سے اس کو منع کریں یا خود مجلس سے اٹھ کر

چلے جائیں۔

نبی کریم ﷺ کا ارشاد گرامی ہے: الذی نفسی بیده لا یؤمن احدکم

حتى یحب لآخیه ما یحب لنفسه ۔ تمہارا ایمان اس وقت تک کامل نہیں ہوگا جب تک

تم اپنے بھائی (دوسرے مسلمان) کے لئے وہی پسند نہ کرو جو تم اپنے لئے کرتے ہو۔

جب ہم اپنے لئے پسند نہیں کرتے کہ کوئی ہماری غیبت کرے تو ہم بھی

دوسرے کی غیبت نہ کریں۔ اللہ تعالیٰ ہم سب مسلمانوں کو اس بلاء (گناہ) سے محفوظ

فرمائیں اور بزرگوں دوستوں (مخلصین قارئین) کی دعا سے مجھے ناکارہ وسیع کار کو بھی محفوظ

فرمائیں کہ بندہ باطنی امراض میں کثرت سے مبتلا ہے۔

رینا تقبل منا انک انت السميع العليم وتب علینا انک انت التواب الرحیم

مولانا مفتی محمد عاشق الہی بلند شہری

رشوت کی گرم بازاری

قرآن مجید میں جگہ جگہ کسب حلال کا حکم دیا ہے اور آپس کے اموال کو غلط طریقہ پر کھانے سے بہت سختی کے ساتھ روکا ہے۔ سورۃ النساء (رکوع ۵) میں ارشاد ہے :

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ یعنی آپس میں اپنے اموال کو باطل طریقہ پر مت کھاؤ۔ باطل طریقہ پر کھانے کی کئی صورتیں ہیں جن میں سے ایک طریقہ رشوت خوری کا بھی ہے۔

رشوت کالین دین انسانی معاشرہ کے لئے گھن کی حیثیت رکھتا ہے ایک مجبور اور بے کس انسان اپنی حاجت پوری کرنے کے لئے رشوت دینے کو تیار ہو جاتا ہے اور رشوت لینے والا اسے شیر مادر (ماں کا دودھ) کی طرح ہضم کر جاتا ہے۔ رشوت خور کو غور کرنا چاہئے کہ اگر میں اس بے کس کی جگہ ہوتا اور مجھ سے رشوت طلب کی جاتی تو میرے نفس پر کس قدر شاق گزرتا جو حال میرا ہوتا وہی اس عاجز و بے کس کا حال ہے ضرورت مند کی بے بسی سے فائدہ اٹھانا شرافت انسانی کے خلاف ہے اور جذبات ایمانی کے بھی منافی ہے، سرور عالم ﷺ نے فرمایا ہے اَلَا لَا يَحِلُّ مَالُ امْرِئٍ اِلَّا بِطَيْبِ نَفْسٍ مِنْهُ (خبردار کسی کا مال اس کے نفس کی خوشی کے بغیر حلال نہیں ہے) رواہ الیہتمی۔

ایک شخص کسی منصب پر فائز ہے اسے بحیثیت اپنے عہدہ کے عوام و خواص کے کام انجام دینا چاہئیں۔ ایک شخص اپنی حاجت لے کر گیا اس کا کام محکمہ کے سپرد کردہ ذمہ داری کی وجہ سے کرنا تھا لیکن صاحب منصب نے اس سے قلیل یا کثیر کچھ رقم لے کر اس کا کام کیا اور تنخواہ اپنے محکمہ سے وصول کر لی یہ رشوت کی ایک صورت ہے اس میں

جہاں اپنے ایک بھائی کا مال بے جا طریقہ پر حاصل کیا وہاں محکمہ کی بھی خلاف ورزی کی، مال حرام ملا، اللہ کے نزدیک سخت گنہ گار ہوا، اور بندوں کے نزدیک مطعون و مذموم ہوا۔ جب رشوت کا سلسلہ چلتا ہے تو اپنے محکمہ کی خیانت بھی کرنی پڑتی ہے کیونکہ محکمہ کے جن قواعد و ضوابط کے مطابق کام کرنا تھا، پیسہ لینے کی وجہ سے ان کی خلاف ورزی کی جاتی ہے۔ مثلاً کسی شخص کی صلاحیت ایسی نہیں ہے کہ اسے اپنے ماتحت اسٹاف میں جگہ دی جائے مگر رقم کے سامنے نظر نیچی ہو جاتی ہے، حریص نفس مال کو دیکھتا ہے، اصولوں کو پس پشت ڈالنے پر آمادہ کرتا ہے۔ بالآخر نااہل کو ملازمت دی جاتی ہے اور صلاحیت والے محروم ہو جاتے ہیں۔ ایسا کرنے سے محکمہ کا کام بھی خراب ہوتا ہے اور یہ رشوت خور جس نے نااہل کا تقرر کیا نہ صرف اپنے محکمہ کا بلکہ پورے ملک و ملت کا کافران ہوا۔ شریعت اسلامیہ میں رشوت لینا اور دینا بلکہ لینے والے اور دینے والے کا واسطہ بننا سخت ترین جرم ہے۔ رسول اکرم ﷺ کا ارشاد ہے :

لعن الله الراشي والمرتشى والرائش يعنى الذى يمشى بينهما
(رواہ الیہیتمی) اللہ کی رحمت سے دور ہے جو رشوت دے اور رشوت لے اور اس پر جو واسطہ بن کر ان کے درمیان آنا جا کرے۔

جو رشوت دیتا ہے وہ بھی اس لئے مجرم ہے کہ رشوت کے ذریعہ وہ ناحق کا حق دار بن جاتا ہے اور اصول و قواعد کے مطابق جو مال یا کسی طرح کا حق کسی واقعی حق دار کو پہنچتا ہے اس کو محروم کر دینے کا ذریعہ بنتا ہے اور یہ ظلم کی ایک قسم ہے۔ جس شخص سے رشوت طلب کی جائے وہ رشوت دے کر رشوت لینے والے کا معین بن جاتا ہے اور اپنی غرض کی وجہ سے دب جاتا ہے جب معاشرہ میں اس کا رواج ہو جائے تو اس کی قومی اور اجتماعی سزا دی جاتی ہے۔

رسول اکرم ﷺ کا ارشاد ہے: من قوم یظهر فیہ الرشا الاخذوا بالرعب یعنی جس قوم میں رشوت کا رواج ہو جائے اس کی گرفت رعب کے ذریعہ کی جاتی ہے (رواہ احمد) مطلب یہ ہے رشوت کی وجہ سے فطری اور تکوینی طور پر قلوب میں مرعوبیت کی شان پیدا ہو جاتی ہے، نہ حق کہہ سکتے ہیں اور نہ حق کا بول بالا کر سکتے ہیں ان کو دشمنوں کا خوف کھا جاتا ہے، شجاعت و دلیری کے حوصلے پست ہو جاتے ہیں۔

بہت سے رشوت خور یہ سمجھتے ہیں کہ رشوت دینے والا خوشی سے دیتا ہے، ہم ڈنڈا مار کر وصول نہیں کرتے لہذا یہ عطیہ ہوا، رشوت نہ ہوئی۔ ایسا خیال کرنا سخت غلطی ہے اور بہت بڑی خود فریبی ہے جب کہ کسی شخص کو یقین ہو جائے کہ جس شخص سے کام متعلق ہے کچھ لئے بغیر یہ میرا کام نہ کرے گا یا تاخیر کرے گا یا زیادہ دن دوڑائے گا تو اس مصیبت سے بچنے کے لئے وہ رشوت دینے کے لئے راضی ہو جائے گا، یہ دل کی رضامندی نہیں ہے اور شرعاً اس کا کوئی اعتبار نہیں ہے۔

بہت سے لوگ بیوی کا مہر نہیں دیتے اور اس سے معاف کرا لیتے ہیں وہ یہ سمجھ کر کہ ملنا تو ہے ہی نہیں جھوٹے منہ سے اوپر کے دل سے معاف کر دیتی ہے۔ قرآن مجید میں ارشاد فرمایا فان طبن لکم عن شیء منہ نفساً فکلوه ہنثاً مریثاً (سواگر تمہاری بیویاں نفس کی خوشی کے ساتھ اپنے مہر سے کچھ چھوڑ دیں تو اسے مبارک سمجھتے ہوئے کھالیں) دیکھو لفظ ”نفساً“ کا اضافہ فرمایا، زبان سے معاف کر دینے کا اعتبار نہیں، یہی بات آپس کے تعلقات اور ایک دوسرے کا مال کھانے میں ذہن نشین رکھنا چاہئے۔

ایک حدیث میں ارشاد ہے لایاخذ احدکم عصاخیہ لاعباً جاداً فمن اخذ عصاخیہ فلیردھا الیہ (تم میں سے کوئی شخص اپنے بھائی کی عصا (لاٹھی) اس انداز میں نہ لے کہ ظاہر میں مذاق ہے اور حقیقت میں واقعی قبضہ کرنے

کی نیت ہے، جو شخص اپنے بھائی کی لالچی لے لے اس کو واپس کر دے (رواہ الترمذی)
 اس حدیث میں بھی وہی نصیحت فرمائی ہے کہ کسی کمال اگرچہ حقیر ہو اس کے
 نفس کی خوشی کے بغیر نہ لے عصا کو بطور مثال ذکر فرمایا، ہر مال تھوڑا یا زیادہ مالک کی
 اندرونی نفس کی خوشی کے بغیر لینا جائز نہیں ہے والناس عنہ غافلون ۔

وفیات

حضرت مولانا قاری عبدالرحمن مرحوم و جھوی کے صاحبزادہ
 مولانا محمود الرحمن صاحب۔

صدر جامعہ کے ماموں جناب سید محمد اقبال شاہ صاحب کے
 جواں سال صاحبزادے سید محمد شعیب ایک حادثہ میں انتقال فرما گئے
 ہیں ۔ ان اللہ وانا الیہ راجعون

قارئین الحقانیہ سے مرحومین کے لئے دعاء مغفرت کی
 درخواست ہے۔

مولانا حذیفہ و ستانوی

غفلت کے اسباب، علامات ہولناکیاں اور علاج

(قسط ۲)

علامات غفلت

اسباب و انجام غفلت کے بعد علامات غفلت کو بیان کیا جاتا ہے تاکہ ہم اپنا محاسبہ کریں کہ ہم میں غفلت ہے یا نہیں۔

(۱) عبادت میں سستی

إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كَسَالَى

یہ منافق اللہ کے ساتھ دھوکا بازی کرتے ہیں، حالانکہ اللہ نے انہیں دھوکے میں ڈال رکھا ہے۔ (اس کا مطلب یہ بھی ہو سکتا ہے کہ یہ جو سمجھ رہے ہیں کہ انہوں نے اللہ کو دھوکا دے دیا، تو درحقیقت یہ خود ہی دھوکے میں پڑے ہوئے ہیں، کیوں کہ اللہ کو کوئی دھوکا نہیں دے سکتا، اور اللہ تعالیٰ ان کو اس دھوکے میں پڑا رہنے دیتا ہے جو انہوں نے خود اپنے آپ کو اختیار سے دے رکھا ہے۔ اور اس جملے کا ایک ترجمہ یہ بھی ہو سکتا ہے کہ ”اللہ ان کو دھوکے میں ڈالنے والا ہے“ اس ترجمے کی بنیاد پر اس کا ایک مطلب بعض مفسرین (مثلاً حضرت حسن بصری رحمۃ اللہ علیہ) نے یہ بھی بیان کیا ہے کہ ان کو اس دھوکے کی سزا آخرت میں اللہ تعالیٰ اس طرح دے گا کہ شروع میں ان کو بھی مسلمانوں کے ساتھ کچھ دُور تک لے جایا جائے گا، اور مسلمانوں کو جو نور عطا ہوگا، اسی کی روشنی میں کچھ دور تک یہ بھی مسلمانوں کے ساتھ چلیں گے، اور یہ سمجھنے لگیں گے کہ ان کا انجام بھی مسلمانوں کے ساتھ

ہوگا، مگر آگے جا کر ان سے روشنی چھین لی جائے گی، اور یہ بھٹکتے رہ جائیں گے، اور بالآخر دوزخ میں ڈال دئے جائیں گے، جیسا کہ سورہ حدید میں اس کا بیان ہے۔ اور جب یہ لوگ نماز کے لیے کھڑے ہوتے ہیں تو کسماتے ہوئے کھڑے ہوتے ہیں۔ (النساء: ۱۴۲) منافقین اللہ کو دھوکہ دیے جا رہے ہیں (بزرگم).

معلوم ہوا کہ عبادت میں جی نہ لگنا یہ نفاق اور غفلت کی علامت ہے۔ آج ہم میں سے ہر ایک اپنے گریبان میں جھانکے وہ کتنی سستی کرتے ہیں، نہ نماز پڑھنا، نہ روزہ، نہ زکوٰۃ، نہ حج، نہ تلاوت، نہ ذکر، ہر عبادت کے کرنے میں ہمیں سستی آتی ہے؛ یہ غفلت کی علامت ہے۔ ہمیں پوری تندہی اور چستی کے ساتھ عبادت کی کوشش کرنی چاہیے۔

محرمات کو معمولی تصور کرنا

غفلت کی علامتوں سے ایک یہ بھی ہے کہ آدمی حرام کام کے کرنے میں جھجک محسوس نہ کرے اور آسانی سے اسے کر گزرے۔ حضرت عبداللہ بن مسعود رضی اللہ عنہما فرماتے ہیں کہ ”إِنَّ الْمُؤْمِنَ يَرَى ذُنُوبَهُ كَأَنَّهُ قَاعَدٌ تَحْتَ جَبَلٍ يُخَافُ أَنْ يَقْطَعَ عَلَيْهِ وَإِنَّ الْفَاجِرَ يَرَى ذُنُوبَهُ كَذُبَابٍ عَلَى أَنْفِهِ فَقَالَ بِهِ هَكَذَا۔ فَقَالَ أَبُو شَهَابٍ بِيَدِهِ فَوْقَ أَنْفِهِ“ (بخاری: ج ۸/ ص ۶۳۰)

حضرت عبداللہ بن مسعود رضی اللہ عنہما فرماتے ہیں کہ مومن جب گناہ کرتا ہے تو اسے ایسا محسوس ہوتا ہے گویا وہ کسی بڑے پہاڑ کے پیچھے کھڑا ہو اور وہ پہاڑ اس پر گرنے کے قریب ہو، اور فاجر جب گناہ کرتا ہے اس وقت اس پر ایسی کیفیت طاری ہوتی ہے جیسے مکھی اس کے ناک کے پاس سے گزر رہی ہو اور وہ اس کو دفع کر رہا ہو۔ ابو شہاب فرماتے ہیں حضرت ابن مسعود رضی اللہ عنہما نے اپنے ہاتھ سے مکھی کو دفع کرنے کا اشارہ کر کے بتلایا۔

مطلب یہ ہے کہ مومن سے اگرچہ گناہ ہو مگر گناہ کرتے وقت بھی اس کو تکلیف کا احساس ہوتا ہے اور غافل پر گناہ کرتے وقت بھی کوئی احساس باقی نہیں رہتا، گویا گناہ پر گناہ کا احساس نہ ہونا، یہ بھی غفلت کی علامت ہے۔

(۳) غافل کو گناہ کرنے میں مزہ آتا ہے :

غفلت کی ایک علامت یہ ہے کہ آدمی جب گناہ کرے تو اس کو مزہ آنے اور گناہ چھوڑنے کے لیے اس کی طبیعت آمادہ نہ ہو۔ حضرت حذیفہ بن یمان رضی اللہ عنہ کی ایک روایت ہے کہ ”جب گناہ کرتے کرتے قلب پر سیاہی چھا جاتی ہے تو اب اس کا دل اُلٹے کئے ہوئے پیالے کی طرح ہو جاتا ہے نہ اس کو نیکی سمجھ میں آتی ہے اور نہ برائی کا احساس ہوتا ہے، اس کو اپنی خواہش پر عمل کرنے کی پٹی رہتی ہے۔“ (مسلم: ۱۴۴)

(۴) غیر مفید امور میں وقت ضائع کرنا

غفلت کی ایک علامت یہ ہے کہ غفلت زدہ آدمی بے کار اور بے سود امور میں اپنی زندگی کے قیمتی لمحات کو ضائع کرتا ہے، جس کا کل قیامت کے دن حساب دینا ہے۔ ارشادِ خداوندی ہے یَوْمَ تَقُومُ السَّاعَةُ يُقْسِمُ الْمُجْرِمُونَ مَا لَبِثُوا غَيْرَ سَاعَةٍ اور قیامت جب قائم ہوگی تو مجرمین (غافلین) قسمیں کھائیں گے اور کہیں گے وہ تو بہت کم مدت (دنیا میں) رہ کر آئے ہیں اور وہ اس لیے کہ اپنی زندگی کے ضائع کردہ اوقات پر حسرت کریں گے۔ آپ ﷺ کا ارشاد مبارک سُبُلُ غَتَّتِهِمْ حَيَاتُكَ قَبْلَ مَوْتِكَ ”اپنی زندگی کو موت سے پہلے غنیمت جانو۔“

اب ہم اپنے معاشرہ اور دنیا کے حالات پر نظر ڈالیں کہ آج ضیاع وقت میں کیسا ابتلاء ہے، کیا خاص، کیا عام، کیا طلبہ، کیا اساتذہ، کیا عوام، کیا سائنس داں، کیا تعلیم یافتہ؟ سب ہی اسی بیماری میں شریک ہیں۔ کوئی غیبت میں، کوئی کھیل کود میں، کوئی گپ شپ

میں، کوئی موبائل پر، کوئی ٹی وی پر، کوئی انٹرنیٹ پر، کوئی چوراہوں پر، کوئی دکانوں پر، کوئی بازاروں میں، کوئی تفریح گاہوں میں، کوئی سڑکوں پر اپنی زندگی کے قیمتی لمحات کو ضائع کر رہا ہے، مگر اس کا احساس بھی نہیں، اسی کو غفلت کہتے ہیں۔

آج دنیا میں ۹۰٪ سے زائد فیصد لوگ ضیاع وقت کے مملک مرض میں مبتلا ہیں گویا غفلت کا شکار ہیں، اسی لیے تو طرح طرح کے عذاب، کبھی آندھی کی صورت میں، کبھی زلزلے کی صورت میں، کبھی سونامی کی صورت میں، کبھی بڑے بڑے حادثہ کی صورت میں مسلسل ہمارے پیچھے لگے ہوئے ہیں، مگر ہمیں اس کا احساس تک نہیں۔ اللہ ہی ہماری حفاظت فرمائے۔ (آمین)

خلاصہ یہ کہ غفلت ایک مملک مرض ہے جو انسان میں جہالت، نادانی، معصیت خواہشات کی پیروی، غافلین کی صحبت کا اختیار کرنے، نماز کو باجماعت نہ پڑھنے، لمبی لمبی آرزوؤں کے خیالی پلاؤ پکانے، کثرت سے بننے، فضول گوئی کرنے، آخرت فراموش کرنے، متکبر کرنے سے پیدا ہوتا ہے اور اس کا انجام عبادات میں کاہلی اور سستی، عذاب ذیوی، توفیق سے محرومی، تکذیب آیات، آخرت میں استحقاق عذاب کی صورت میں پیش آئے گا۔ اللہ ہماری حفاظت فرمائے۔ (آمین)

غفلت کی علامت ضیاع وقت، اللہ کی اطاعت سے اعراض، گناہ سے دلچسپی، محرمات شرعیہ کے ساتھ تعاون ہے۔ اللہ ہماری حفاظت فرمائے۔ (آمین)

غفلت کا علاج

قرآن و حدیث اور اسلامی تعلیمات میں جہاں غفلت کے اسباب، خطرات اور علامات کو صراحتاً و اشارۃً ذکر کیا گیا ہے ویسے ہی غفلت کے علاج کا بھی تذکرہ ہے۔ تو آئیے ہم دل تمام کر بیٹھتے ہیں اور پورے عزم و ارادہ کے ساتھ طے کرتے ہیں کہ ہم ضرور

بالضرور غفلت کے اس مرض کے لیے تجویز کردہ علاج کو اختیار کریں گے اور اللہ سے مدد بھی طلب کریں گے۔

عربی کا ایک شاعر کہتا ہے

يَا مَتَعِبَ الْجِسْمِ كَمْ تَسْعَى لِرَاحَةٍ

أَتَعْبَتَ جِسْمَكَ فِيمَا فِيهِ خَسْرَان

اقبل على الروح واستكمل خصائلها

فانت بالروح لا بالجسم انسان

اے جسم کی راحت کے لیے اپنے آپ کو تھکانے والے کب تک تو اس جسم کو راحت دے گا جس کے لیے راحت کی صورت میں خسارہ لازمی ہو۔

اپنی روح اور نفس کی طرف متوجہ ہو اور اس کو عمدہ خصال سے آراستہ کر دے

اس سے کہ انسان اصل میں روح میں سے ہے (نہ کہ جسم سے)

(۱) غفلت کو دور کرنے کا سب سے پہلا علاج دینی تعلیم

صحیح معنی میں اسلامی تعلیمات سے واقف ہو کر اس پر عمل کرنا یہ غفلت کو دور

کرنے کا سب سے اہم سبب ہے، کیونکہ علم دین سے مردہ زندگی کو حیات نصیب ہوتی

ہے ارشاد ایزدی ہے وَمَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ

فِي النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا كَذَلِكَ زُيِّنَ

لِلْكَافِرِينَ مَا كَانُوا يَعْمَلُونَ (سورۃ النعام: آیت ۱۲۲)

ذرا بتاؤ کہ جو شخص مردہ ہو، پھر ہم نے اُسے زندگی دی ہو، اور اس کو ایک روشنی

مہیا کر دی ہو جس کے سارے وہ لوگوں کے درمیان چلتا پھرتا ہو (یہاں روشنی سے مراد

اسلام کی روشنی مراد۔ اور ”لوگوں کے درمیان چلتا پھرتا ہو“ فرما کر اس کی طرف اشارہ کر دیا

گیا ہے کہ اسلام کا تقاضا یہ نہیں ہے کہ انسان مذہبی عبادات کو لے کر دنیا سے ایک طرف ہو کر بیٹھ جائے، اور لوگوں سے میل جول چھوڑ دے، بلکہ اسلام کا تقاضا یہ ہے کہ وہ عام انسانوں کے درمیان رہے، اُن سے ضروری معاملات کرے، ان کے حقوق ادا کرے، لیکن جہاں بھی جائے، اسلام کی روشنی ساتھ لے کر جائے، یعنی یہ سارے معاملات اسلامی احکام کے تحت انجام دے (کیا وہ اس شخص کی طرح ہو سکتا ہے جس کا حال یہ ہو کہ وہ اندھیروں میں گھرا ہوا ہو جن سے کبھی نکل نہ پائے؟ اسی طرح کافروں کو یہ سمجھا دیا گیا ہے کہ جو کچھ وہ کرتے رہے ہیں، وہ بڑا خوشنما کام ہے۔

معلوم ہوا کہ ایمان اور علم سے گویا مردہ زندگی کو حیات میسر ہوتی ہے۔

(۲) غفلت دور ہوتی ہے ذکر اللہ سے

غفلت کو دور کرنے کا اہم سبب اپنے آپ کو ذکر میں ہمیشہ مشغول رکھنا ہے ارشاد باری سُبْحَانَكَ رَبِّكَ فِي نَفْسِكَ تَضَرُّعًا وَخِيفَةً وَدُؤْنَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ (الاعراف: آیت ۲۰۵) اور اپنے رب کا صبح و شام ذکر کیا کرو، اپنے دل میں بھی، عاجزی اور خوف کے (جذبات) ساتھ، اور زبان سے بھی، آواز بہت بلند کئے بغیر، اور ان لوگوں میں شامل نہ ہو جانا جو غفلت میں پڑے ہوئے ہیں۔

معلوم ہوا کہ غفلت کو دور کرنے کے لیے آدمی ہمیشہ اس کوشش میں لگا رہے کہ اللہ کا ذکر زیادہ سے زیادہ زبان پر جاری رہے لایزال لسانک رطباً عن ذکر اللہ۔

(۳) مجالس ذکر میں بیٹھنا

حضرت انس رضی اللہ عنہ فرماتے ہیں کہ آپ ﷺ نے ارشاد فرمایا: مَرَرْتُمْ بِرِيَاضِ الْجَنَّةِ فَارْكَعُوا قَالُوا وَمَا رِيَاضُ الْجَنَّةِ؟ قَالَ جِلْقُ

الَّذِي خَرَجَ بِكُمْ رِيَاضَ الْجَنَّةِ بِكُمْ لَعَلَّكُمْ تَعْلَمُونَ (ترمذی) کہ ریاض الجنۃ کیا ہے؟ تو ارشاد فرمایا کہ ذکر کے حلقے۔

ذکر کی مجلسیں اور حلقے انتہائی مفید اور کارآمد ہیں۔ شیخ الحدیث حضرت مولانا زکریا صاحب، حضرت مفتی محمد شفیع صاحب نے ذکر کے حلقوں کے فوائد کے ثمرات پر اپنے خطوط میں بڑے تجربات پیش کئے ہیں کہ ذکر کی مجلسوں سے غفلت دور ہوتی ہے، باہمی اختلاف و انتشار پیدا نہیں ہوتا ہے۔ بعض روایات میں ہے کہ اگر کہیں ذکر میں کچھ لوگ بیٹھے ہوں تو کوئی آدمی خاموشی کے ساتھ بھی اس میں شرکت کرے تب بھی فوائد اور ثواب سے محروم نہیں رہتا ہے ہم القوم لایشقی جلیسہم۔ (محقق علیہ)

(۴) تلاوت قرآن

جہاں غفلت کے علاج کے لیے بہت سے امور ہیں، وہیں تلاوت قرآن بھی غفلت کو دور کرنے کا اہم ذریعہ ہے ارشاد الہی ﷻ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِيَ تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ (سورہ زمر: آیت ۲۳)

اللہ نے بہترین کلام نازل فرمایا ہے، ایک ایسی کتاب جس کے مضامین ایک دوسرے سے ملتے جلتے ہیں، جس کی باتیں بار بار دہرائی گئی ہیں۔ وہ لوگ جن کے دلوں میں اپنے پروردگار کا رعب ہے وہ اس سے کانپ اٹھتے ہیں، پھر ان کے جسم اور ان کے دل نرم ہو کر اللہ کی یاد کی طرف متوجہ ہو جاتے ہیں۔

اس آیت سے معلوم ہوا کہ قرآن کی تلاوت سے قساوت قلبی دور ہوتی ہے، ذکر اللہ میں دل لگتا ہے اور غفلت دور ہوتی ہے آج ہم نے تلاوت کو بالکل ہی چھوڑ رکھا ہے اللہ ہمیں توفیق عطا فرمائے۔ آمین۔

ابن القیم فرماتے ہیں :

”قرآن قلوب کے لیے حیات نو کی مانند ہے، قلب کے لیے تلاوت قرآن، تدبر فی القرآن سے زیادہ کوئی چیز نفع بخش نہیں ہو سکتی، تلاوت قرآن سے اللہ کی محبت، اس سے ملنے کا شوق پیدا ہوتا ہے، مغفرت کی امید قائم ہوتی ہے، گناہ پر خوف کی کیفیت پیدا ہوتی ہے، اللہ کی طرف بندہ متوجہ ہوتا ہے، اللہ کی ذات پر توکل قائم ہوتا ہے، اس کے فیصلہ پر بندہ راضی رہتا ہے، اس کی نعمت پر شکر بجالاتا ہے، مصیبت پر صبر کرتا ہے اور ہر طرح کی غیر شرعی حرکت سے باز رہتا ہے، اگر لوگوں کو تلاوت قرآن کے فوائد کا ادراک ہو جائے تو سب کچھ چھوڑ چھاڑ کر اسی میں لگے رہیں“ (مفتاح دار السعادة: ۱/۳۳۵)

(۵) توبہ واستغفار

کثرت سے توبہ واستغفار بھی بندے سے غفلت کو دور کرنے میں اہم رول ادا کرتے ہیں، خود آپ صلی اللہ علیہ وسلم ایک ایک مجلس میں سو سو بار استغفار کرتے، جیسا کہ حضرت عبداللہ بن عمر سے مروی ہے کہ آپ ﷺ ان الفاظ میں استغفار کرتے تھے:

اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ (ترمذی: ۳۳۳۳)

نتیجہ فکر: حافظ محمد بخش سیالوی محمدی شریف چنیوٹ

نالہ فراق

اتحاد امت کے داعی پیکر خلوص و محبت جناب محمد شفیع لاہوری کی ناگہانی وفات پر
وفات بروز جمعہ المبارک ۲۷/جمادی الاول ۱۴۳۳ھ ۲۰/اپریل ۲۰۱۲ء بمقام تونسہ شریف ضلع ڈیرہ غازی خان

اتحاد مسلمین کا داعی چلا گیا
احباب مصطفیٰ کا سپاہی چلا گیا
اے کاش ربط ہائے دور و دراز کا
اک سلسلہ غیر اہل امتنا ہی چلا گیا
درویش مست خانقاہ سرا جیہ
تونسہ مقدسہ کا راہی چلا گیا
کتنی پسند تھی اسے تونسہ کی سرزمین
اس بات کی وہ دے کر گواہی چلا گیا
ڈھونڈے سے کب ملے ہے شفیع سا جہان گشت
پیکر خلوص کا صبح گاہی چلا گیا
ترسیں گی جس کی دید کو آنکھیں تمام عمر
کس رہ سفير دین الہی چلا گیا
حافظ کی ہے دعا اسے فردوس ہو عطا
چھوٹے نہ اس کے ہاتھ سے دامن مصطفیٰ

ع۔ن۔ت

تعارف کتب

نام کتاب: سد سکندر فی تحقیق لفظ قلندر تالیف: مولانا نور اللہ نوروزی رستانی

صفحات: ۱۰۴

ناشر: القاسم اکیڈمی خالق آباد ضلع نوشہرہ

کچھ عرصہ قبل القاسم اکیڈمی کی جانب سے حافظ الحدیث حضرت مولانا عبد اللہ درخواستی قدس سرہ کی سوانح حیات ”مرد قلندر“ کے نام سے شائع کی گئی تو بعض علماء کرام کی طرف سے لفظ ”قلندر“ کے معنی پر کچھ اشکالات سامنے آئے۔ اور اس موضوع پر ماہنامہ القاسم میں کئی حضرات کے مضامین شائع ہوئے زیر نظر کتاب انہی مقالات اور بیش بہا مضامین کا مجموعہ ہے جو اپنے موضوع پر ایک مفید کاوش اور اہل علم کے لئے خاصہ کی چیز ہے۔ امید ہے کہ اس کی قدر کی جائے گی۔

نام کتاب: قلم و کتاب نمبر مرتب: مولانا عبد القیوم حقانی زید مجدہم

صفحات: ۲۱۶ ناشر: القاسم اکیڈمی خالق آباد ضلع نوشہرہ

زیر نظر کتاب ماہنامہ القاسم کی سترہویں خصوصی اشاعت ہے۔ جس میں القاسم اکیڈمی کی جدید ترین علمی اشاعتوں پر فاضلانہ مقالے، بعض اہم علمی اور فقہی مسائل اور نئی مطبوعات کا تعارف شامل ہے۔

اس خصوصی اشاعت کے بارہ میں مولانا عبد القیوم حقانی زید مجدہم فرماتے ہیں کہ ”الغرض اب کا تازہ شمارہ انہی اکابر و مشائخ اور علماء و فضلاء کی قلمی تحریروں، تحقیقی مضامین، تبصروں و تجزیوں اور ادبی شہ پاروں سے مزین سترہویں خصوصی اشاعت ”قلم و کتاب نمبر“ کے نام سے نذر قارئین ہے۔“

نام کتاب: خارجی فتنہ ۲ جلد تالیف: حضرت مولانا قاضی مظہر حسین رحمہ اللہ تعالیٰ
 صفحات جلد اول ۳۸۸۔ جلد دوم ۴۹۶ قیمت مکمل سیٹ: ۳۵۰ روپے
 ناشر: ادارہ مظہر تحقیق متصل جامع مسجد ختم نبوت کھارک ملتان روڈ لاہور
 وکیل صحابہ حضرت مولانا قاضی مظہر حسین نور اللہ مرقدہ کی علمی شخصیت اور آپ کی
 تالیفات کسی رسمی تعارف کی محتاج نہیں۔ باطل فتنوں کے تعاقب میں آپ کی قیمتی اور
 مفید تحریریں عوام و خواص سب کے لئے مشعل راہ ہیں۔

مولانا محمد اسحاق سندیلوی صاحب (سابق صدر شعبہ دعوت و ارشاد جامعہ العلوم
 الاسلامیہ علامہ بنوری ٹاؤن کراچی) نے مودودی صاحب کی کتاب ”خلافت و ملوکیت“
 کے جواب میں ”اظہار حقیقت“ نامی کتاب لکھی جس کے متعلق حضرت قاضی صاحب
 فرماتے ہیں کہ:

”مولانا سندیلوی نے ”اظہار حقیقت“ جلد دوم میں مشاجرات صحابہ کی بحث میں
 اپنا جو موقف پیش کیا ہے وہ جمہور اہل سنت والجماعت کے مشہور و مقبول مسلک کے
 خلاف ہے۔“

زیر نظر کتاب مولانا سندیلوی کی اسی کتاب کا جواب ہے جس میں حضرت قاضی
 صاحب رحمہ اللہ نے خارجی فتنہ کے خدوخال کو واضح فرمایا ہے۔ جو اپنے موضوع پر ایک
 عمدہ، مفید اور بہترین تحقیق ہے اور ”خارجی فتنہ“ سے آگاہی کے لئے ایک بے مثال
 اور تاریخی دستاویز ہے۔ کتاب کی پہلی جلد میں ”مشاجرات صحابہ“ اور دوسری جلد میں فق
 زیدی کی مفصل بحث ہے۔

یہ اشاعت کمپیوٹر کتابت، دیدہ زیب ٹائپل، عمدہ کاغذ اور بہترین طباعت سے
 آراستہ ہے۔ امید ہے کہ قارئین حضرات اس کی قدر فرمائیں گے۔

مولانا محمد آصف چنیوٹی

اخبار الجامعہ

۶: ربیع الثانی: حضرت مدظلہم چار روزہ دورہ کے لئے حاصل پور، جام پور، شکارپور، ڈیرہ غازی خان اور ڈیرہ اسماعیل خان تشریف لے گئے اور مختلف مقامات پر اصلاحی بیانات ہوئے جس میں لوگوں نے کثیر تعداد میں شرکت کی۔

۱۲: حضرت مدظلہم خانقاہ سراجیہ کنڈیاں تشریف لے گئے جہاں خانقاہ میں جمعہ کے آغاز کے سلسلہ میں علماء کرام کی مجلس منعقد ہوئی جس میں حضرت مدظلہم نے بعض شرائط پوری نہ ہونے کا عندیہ ظاہر کیا اور فی الوقت جمعہ کا آغاز مؤخر کر دیا گیا۔

۲۳: حضرت مدظلہم نے مدرسہ تعلیم القرآن حقانیہ، روڈ و سلطان میں اصلاحی بیان فرمایا۔
۲۴: بعد نماز عصر حضرت مولانا مشرف علی تھانوی دامت برکاتہم نے جامعہ حقانیہ ساہیوال میں اصلاحی درس ارشاد فرمایا۔ اور پھر عشاء کی نماز کے بعد مدرسہ مدینۃ العلوم سرگودھا میں جلسہ سیرت النبی ﷺ سے خطاب فرمایا۔ ۲۶: حضرت مدظلہم لاہور، مانگا منڈی، بگھیانہ کلاں اور پھول نگر تین روزہ اصلاحی دورہ پر تشریف لے گئے اور مختلف مقامات پر بیانات فرمائے۔ ۲۹: حضرت مدظلہم دو روز کے لئے اسلام آباد اور مری تشریف لے گئے۔ اسلام آباد میں بیان کے بعد دارالعلوم مری کے اجلاس میں شرکت فرمائی۔

یکم جمادی الاول: حضرت مدظلہم نے تبلیغی مرکز عارف والا میں طلباء سے بیان فرمایا اور امتحان لیا۔ ۴: جامعہ کے طلباء کا ششماہی تقریری امتحان ہوا اور اس کے بعد دو روز کی تعطیل ہوئی۔ ۷: حضرت مدظلہم ہفتہ وار درس بخاری کے لئے جامعہ اسلامیہ محمودیہ سرگودھا تشریف لے گئے اور بخاری شریف کا اپنا متعلقہ حصہ مکمل فرما کر دعا فرمائی۔ اللہ پاک قبول

و منظور فرمائیں۔ ۱۰: حضرت مدظلہم نے جامعہ حقانیہ للبنات کی چند طالبات کو قرآن کریم کا آخری سبق پڑھا کر بیان فرمایا اور دعا کی۔ ۱۱: حضرت مدظلہم معہ الترمذی لاہور تشریف لے گئے جہاں حضرت شیخ الاسلام مولانا مفتی محمد تقی عثمانی صاحب دامت برکاتہم کی تشریف آوری ہوئی اور حضرت شیخ الاسلام نے جلسہ عام سے خطاب فرمایا۔ ۱۲: حضرت مدظلہم نے مجلس صیانا المسلمین سند لاہور کے سالانہ اجتماع میں شرکت کی اور بعد از نماز جمعہ بیان فرمایا۔

۱۵: حضرت مدظلہم حرمین شریفین کے مبارک سفر پر روانہ ہوئے جہاں آپ نے عمرہ کی سعادت حاصل کی۔ اللہ تعالیٰ قبول فرمائیں۔ ۸/ جمادی الثانی کو حضرت مدظلہم رات آٹھ بجے واپس پاکستان پہنچے۔ رات کا قیام لاہور ہی میں کرنے کے بعد صبح ساہی وال تشریف لانے کا ارادہ تھا لیکن رات تقریباً ساڑھے بارہ بجے حضرت مدظلہم کے بڑے بھائی حضرت مولانا حافظ سید عبدالصبور ترمذی رحمہ اللہ حرکت قلب بند ہو جانے کی وجہ سے انتقال فرما گئے انا للہ وانا الیہ راجعون۔ حضرت اسی وقت لاہور سے روانہ ہوئے اور صبح ۶ بجے ساہیوال پہنچے۔

دعاء ہے کہ اللہ تعالیٰ حضرت مدظلہم کے برادر کبیر کی بال بال مغفرت فرما کر انہیں جنت الفردوس میں اعلیٰ مقام عطا فرمائیں اور پسماندگان کو صبر جمیل عطاء فرمائیں، آمین۔

۹: مولانا سید عبدالصبور ترمذی رحمہ اللہ کا جنازہ ہائی سکول کے گراؤنڈ میں حضرت مدظلہم نے پڑھایا اور جنازہ سے قبل حضرت مولانا ارشاد احمد صاحب مدظلہم مستم دارالعلوم عید گاہ کبیر والہ نے مختصر بیان کیا اور صبر کی تلقین فرمائی۔

